

## తల్లికూతుళ్లు

“అడివిపందులు చేను మేసెస్తే, ఊరపందుల చెవులుగోస్సారట, అలగుంది గండల తిత్తవ. సారావొండిన పెద్దమనుసుల్ని వొదలీసి, మా యిళ్లమీద బడతారేటి గండలు...?” గడ్డమ్మ, గొంతు సాగదీసి అరుస్తోంది. ఇందిరా నగర్ కాలనీ, ఈ చివరి యింట్లో, మంచమ్మీద నిద్రిస్తోన్న గవిరికి వినబడ్డాయి, ఆ అరుపులు!

నాగావళి నది ఒడ్డున ఊరు. ఊరికి ఉత్తరాన, సృశానానికి కూతవేటు దూరంలో వుంది ఇందిరానగర్ కాలనీ! ఊరికీ, కాలనీకీ మధ్య ... సంత తోట. కప్పుకున్న కోకగుడ్డ కూడదీసి, లేచి, మంచమ్మీద కూర్చుంది గవిరి.

“...ఆళ్సేతులు పడిపోను. కుండా మండలు యిసిరీసినారు. ఆళ్ కాళిరిగిపోను. గెంజి దాకలనేనా సూడలేదు. ఆల గతులు ... నిర్గతులయిపోను, ఇల్లు కల్లం జేస్తారు...”

గడ్డమ్మ శాపనార్థాలతో సంగతేమిటో బోధపడింది గవిరికి.

వారానికో, పది రోజులకో పగలో, రాత్రో ఎక్కుయజు పోలీసులు రావటం, ఇందిరానగర్ కాలనీలోని కొన్ని యిళ్లమీద బడి వంటసారా కోసం వెదకటం - మద్యనిషేధ చట్టం వచ్చేక జరుగుతోన్న తతంగం.

గవిరి కప్పుకున్న కోకగుడ్డ తొలగించి, మంచమ్మీంచి లేచింది. వీధిలోకి వచ్చి, ఆకాశంలోకి చూసింది. రాత్రి ... ఆకాశంలోని చుక్కలను, పగలు ... సూర్యుని చలన దిశను గమనించి ... వేళను అంచనా కట్టగలదు గవిరి. ‘ఇంకా బోళ్లు యేకుంది’ అనుకుంటూ వీధిలో చీకటి మూలకు ... కాళ్ళు మడుచుకోడానికి వెళ్ళి, తిరిగి వచ్చి మంచమ్మీద వారింది. కప్పుకున్న కోకగుడ్డలో యిమిడిపోతూ, యియ్యాల పెందలే లెగిసి పోవాల అనుకుంది.

కొంతసేపటికి నిద్రలో బెదిరిన చంటిపిల్లాడిలా ...కాలనీ యీ చివరి ట్విన్ లోంచి కోడిపుంజు కొక్కారోకో అని కూసింది రెక్కలు గొట్టుకుంటూ. ఆ కూతకు మిగిలిన ట్విన్ లోని కోళ్ళూ గొంతులు కలిపాయి. ఊరిలోని కోళ్లకూ విన్నించినదేమో అవీ గొంతుల్ని వంత గలిపేయి. గవిరి గాభరాగా లేచింది. మంచం తలవేపు దండిమీద పెట్టిన అగ్గిపెట్టె తీసి వంటపంచ గూటిలోని దీపం బుడ్డీ వెలిగించింది. గిన్నే ముంతలూ, దాకలూ దోకెలూ తీసి పెరటి గోలెం దగ్గర నీళ్లతో కడుగుతుంటే -

“గవురప్పా... ఏకపొద్దున లెగిసిపోనావు. కొండగ్గాని యెల్తావేటి?” అనడిగింది, పొరుగింటి తవిటమ్మ.

“...కొండకో, పెండికో యెళ్లకపోతే ... దినం తీర్తాడా నాకు? నీకంతే పోషించే కొడుకున్నాడు. కోడలా పెడదాయికాదు. నీ అద్రుష్టం ...అందరికొస్తాడా?” మాట్లాడుతూనే, గిన్నెల్ని దోపీ, కడిగీ ... నీళ్లు దులపసాగింది గవిరి.

“నీకు మాత్రమేమీ? మా మరిది ఉన్నన్నాళ్లు .... నాయురాళ్లకి తీసిపోకండా నీకు జరపలేదా?” తవిటమ్మ, గవిరి గతాన్ని కదపబోయింది.

గవిరి పాత్రల్ని తీసుకొని, వంటపంచలో ఒక మూల దొంతర్లుగా పెట్టి, మూలనున్న చీపురు అందుకుంది. ఇల్లు మూల మూలలు తుడుస్తూ ... భర్త జ్ఞాపకాల్లోకి వెళ్ళింది గవిరి. తమ మాటకాదని, పేదవాణ్ణి పెళ్లి జేసుకున్నందుకు తల్లిదండ్రులు గవిరిని వెలివేసినా వీసమెత్తు లోటు రాకుండా చూసుకున్నాడు భర్త. గంప బట్టుకొని ఊర్లోకి గానీ, చేట బట్టుకొని యిరుగూ, పొరుగుకు గానీ ... వెళ్ళే పరిస్థితి రానీయలేదు. ముగ్గురు బిడ్డల తల్లి అయింది. కూతుళ్ళ బతుకులే ... గతుకుల పాలయినాయి.

చీపురు గోడలకు గీరుకుంది. గవిరి ఆలోచనలాగినాయి. రబ్బరు ముంతతో నీళ్ళు పట్టుకొని, కాలనీ బయటి బయలు భూమికి వెళ్లింది. అటునుంచి వచ్చినపుడు, దోవలోని తుమ్మికచెట్టు రెమ్మని విరిచి, పలకర్ర పుల్ల జేసి నోట్లో పెట్టుకుంది.

ఇంట్లోకి వెళ్లి, ఇళ్లడి బిందెలు రెండు చేరో చేతా పట్టుకొని బోరింగ్ కాడకి వెళ్లింది. అక్కడే, ముఖం కడిగి బోరింగ్ పంప్ కొట్టింది.

“...ఎవులే? తెల్లారిందే అప్పుడే? బోరింగ్ మీద పడిపోనారు?” బొమ్మాలి బోడియ్య ... మంచమీంచే కేకేసాడు.

“...లేదురాయినా, తెల్లారేదు. తొంగోరా నాయినా, తొంగో ...! పొద్దుకి తిన్నగ కడుపు ఆరేసుకొని తొంగో. తెల్లారేదింకా...” అని బదులు చెప్పి, బిందె మోసుకువెళ్ళింది గవిరి.

గవిరికి తొందరగా వుంది. కొండ కెల్లాల తల చిక్కులు విప్పలేక, శిగలాగ వెనక్కి చుట్టేసి, జుత్తు ముడేసుకుంది. కట్టుకున్న కోక నడుము దగ్గర సరిజేసి, అంచులు సర్దుకుంది. ఇంటిలో ఓమూల దాచిన గంపను తీసింది. ఆ గంపలో - చిన్న డబ్బాలో ఎరుపు కుంకుమ, మరో చిన్న డబ్బాలో నీలం కుంకుమా వున్నాయి. గవిరి నుదుటి మీద మాత్రం కుంకుమ బొట్టులేదు. నీలంగా పచ్చబొట్టు వుంది. గంపలో మరోవైపు చిన్న కొబ్బరి దొప్పలో రాయగడ మజ్జి గయిరమ్మతల్లి ... సిందూరం వుంది. గంపలో మరోమూలకి పూసల సేర్పూ, పిన్నీసులూ, రిబ్బన్నూ వున్నాయి. వాటి క్రిందను గాజుల దండలు జాగ్రత్తగా సర్దింది.

గవిరి మెడలోని నల్లపూసల సేరు ... నల్లగా, మురికిగా వుంది. ముక్కుకి కుడివేపు నత్తు పెట్టుకునే రంధ్రంలో యీనెవుల్ల దోపివుంది. చెవి తమ్మిలు రంధ్రాల్లో నిర్జీవంగా కిందకి వేలాడుతున్నాయి.

గంప అంతా సర్దుకొని, కొంచెం ఖాళీ స్థలం చేసి అందులో చిన్న తపేలాతో గెంజన్నం పెట్టింది. మూలనున్న గుడ్డ తీసి, సుంపాత చుట్టింది. గంప నెత్తిమీద కెత్తుకొని, సుంపాత సర్దుకుని ముంజూరు గడప దాటింది. చీకట్లు, మెల్లమెల్లగా తొలగిపోయేయి. గవిరికి దాసు ఎదురొచ్చేడు. గవిరి ఆగిపోయింది. చీకటి తొలగే ఆ వేళ, దాసు నిల్చున్న చింతమానులా వున్నాడు.

“...ఈ చూద్దాతేల్చావా? కాదూ, నీ ఉద్దేశమేటి?” దాసు కంఠం చించుకు అడిగేడు.

గవిరి తటపటాయించింది. ఏం చెప్పాలో అర్థం కాలేదామెకి. తనేం తేల్చగలదు? మౌనంగా దాసుని వాసిలించుకు వెళిపోబోయింది. దోవకు అడ్డంగా నిల్చున్నాడు దాసు -

“...రేపు ఆఖరి రోజట. నామాటిను, నువ్వు ఆగిపో. సరస్వతిని తీసుకొని యింటి కొచ్చెయ్యి...” ఎంత తేలిగ్గా చెప్పేసాడు!

సరస్వత్రో ఈ విషయాలే మాట్లాడలేదు. దాని, ఆలోచన లెలాగున్నాయో...? గవిరి ఆలోచిస్తోంది.

“పిల్లల్ని చూసే ఆడదిక్కులేదు. నా పిల్లలకి తల్లిగా నా యింటికి రమ్మను...” దాసు, బ్రతిమాలే ధోరణిలో...

“పిల్లల్ని ... నాకాడ వొదిలీ...” గవిరి, ముక్తసరిగా.

“నీకాడ వొదిలీస్తే ... మరి సెప్పకు. ఆకు పండులోటి తిరుగుతారు, నువ్విలాగ కొండా, పెండిల కెళిపోతే...” దాసులో అసహనం ప్రవేశిస్తోంది.

“...కొండా, పెండి అనప్పోతే... నా బతుకో?”

“...మీ బతుక్కి నాది పూచీ. సరస్వత్రోటి సెప్పు... మీరు గడప దిగక్కర్లేదు. సరస్వతిని సర్పంచ్ చేస్తాను...”

గవిరి, తృణీకారంగా చూసింది.

“...నా మీద మీకు అభిమానం లేపోతే లేదు. నీ కూతురు పిల్లలు గారా ... నా పిల్లలు? ఆళ్ల మీదైనా అభిమానం వుండొద్దా? నీది గుండే? రాతిబండా?” రొక్కించేడు దాసు.

గవిరి మనసులో ... పెద్దకూతురు జ్ఞాపకాలు కదిలేయి. దీర్ఘంగా నిట్టూర్చింది. తర్వాత, ఏదో నిశ్చయానికి వచ్చిన దానిలా... దాసుని దాటించి, దోవతీసింది మౌనంగా.

“...అయితిదిగో. ఇదినుకో. ఇదిగిదే ఆఖరు. ఇక, మీకూ...నాకూ సరే.

చుట్టరికాలు, బంధుత్వాలు తెగిపోయినట్టగే... ఆఁ” ఆవేశంగా కేకలేయ సాగేడు దాసు. కండరాల్లో బలిసిన మెడనరాలు పొంగి, ఉబ్బెత్తుగా కన్పిస్తోంది దాసు గొంతు.

దాసు కేకలకు కాలనీలో, పెందలాడే లేచినవాళ్ళు... వచ్చి చేరారు. వాళ్ళను దాటుకుంటూ గవిరి -

“తెగిపోయినివి తెగిపోతాయి, కలిసినివి కలుస్తాయి. తెగిపోతాయి, తెగిపోతాయి అని తాటిస్తే... బయ్యమేదీనాకు?” అని జవాబిచ్చి వెళిపోయింది.

“...ఇదెప్పుడూ ఇంతే. అందరూ... నందంతే... యిదేమో పంది అంతాది. దీని తిత్తన నాకు ముందునుంచీ తెల్లు. మీకు తెల్లు” అన్నాడు, గవిరివైపు చూస్తూ... కేకలు విని వస్తోన్న రేగాన కర్ర ముసిలోడు. కళ్లు పులుముకొని, గొంతు సవరించుకొని యింకేదో చెప్పటానికి దాసువైపు రాబోతే మధ్యలోంచి అడ్డంగా రెండు పండులు ... వొకదాని వీపు మరొకటి రాసుకుంటూ పరుగెత్తాయి. పండులు వెళిపోయేక, కర్రముసిలోడు రెండడుగులు నడిచివచ్చి -

“...నీ యత్త గొప్ప మొండి పట్టుమనిషి. ఉడుం అనీ వోలిమి దాన్ని. అలాటి దాయిగా బట్టే ఈ పేటొచ్చింది. ఈ పేటల వుండవొల్లిన దాయేటి? ఈ గంపనెత్తిన బెట్టి తిరగాల్సినదాయేటి? దాని కన్నోరు. ఎలాంటోకు? డాబా, గీబాలు, యిళ్ళూ, చెప్పుల కంపినీ బిగినీసులు. వోహో వైబోగం మీద వున్నోళ్ళు. అవన్నీ వొదులుకొని వొచ్చీసినాది నీ మామ కోసం” చెప్ప సాగేడు దాసుతో.

ఇంతలో కప్పుకున్న కోక గెంటు సర్దుకుంటూ “...ఆ, రూమామునుంచీ సలిసంపేస్తంది. రెబ్బకొండ గాలి కొట్టేస్తంది. ఆరిగెం లోని అగ్గిరవ్వ ఆరిపోనాది... సుట్టముక్క అంటింది గాదు. నాయనా దాసూ అగ్గిపెట్టి గాని వుండేటి?” అడిగేడు జమ్మయ్య.

దాసు అగ్గిపెట్టె యిచ్చేడు. కర్ర ముసిలోడు కొనసాగించేడు.

“...నీకీ భోగట్టలేవీ తెలవ్వు. నువ్వవుడుకి ఈ ఊరే రాలేదు గదా? అవునూ నువ్వీ ఊరొచ్చి యిరవై పంటలవుతాదేటి?” అని అడిగేడు దాసుని.

ఆ మాటకు, జమ్మయ్య, అందుకొని -

“ఏలవదూ? అవుతాది. మనూరి పంచాయతీకి, రొండో ఎలక్సన్ టయిముకి... మూడు నెల్లు ముందొచ్చాడు. నాకు బాగా గుర్తు. ఈడి మూలానే గదా... పెద్ద తగువైంది ఎలక్సన్నాడు? ఈడికి ఓటు హక్కులేదని... కొందరూ, ఉన్నాదని కొందరూ తగువుకి మొగిసిపోనారు. ఆ పొద్దు... ఖూసీలయిపోను. ఈడికి పిల్లనిచ్చిన మామ వచ్చి యేలోకాన వున్నాడో గానీ ఆడు గదా ... ప్రెశయాన్ని ఆపినాడు...”

పాతికేళ్ళనాటి, గ్రామ పంచాయతీ రాజకీయాల ఘర్షణను గర్తుజేసాడు.

ఆ నాటికి ఇందిరానగర్ కాలనీలేదు. మూడువాసల ... మాలపేట వుండేది. ఊరికి, మాలపేటకీ మధ్య ... ఇప్పటి మామిడితోట వుండేదిగానీ... సంత జరిగేది కాదు. ఆ మామిడి తోటను కాపుగాసుకుంటూ కూలీనాలీ చేసుకొంటూ పెద్ద జమ్మయ్య బతికేవాడు. పెద్ద జమ్మయ్యకి... ఇద్దరు కూతుళ్ళూ, తర్వాత కొడుకూ సంతానం. ఆ కొడుక్కి గూడా జమ్మయ్య అనే పేరు పెట్టారు. అయితే, తండ్రి కొడుకుల్ని పెద్దజమ్మడు, చిన్నజమ్మడు అని పిల్చేవారు ఊరివాళ్ళు.

చిన్నజమ్మడు ఎదిగొచ్చే వయసుకి... మాలపేట... మరి నాలుగు వాసలకి ఎదిగింది. పెద్దజమ్మడు పెంచి, పోషించిన మామిడితోట కొన్ని చెట్లు కోల్పోయి సంతతోట అయ్యింది. ఆదివారాలు ... అక్కడ సంతలు ఆరంభమయ్యాయి.

చిన్నజమ్మడు సాముగరిడీల్లో ఆరితేరినవాడు. ఊరిలో ఏ సంబరం జరిగినా, పెద్దజమ్మడి డప్పు, చిన్నజమ్మడి గరిడీ తప్పనిసరిగా వుండేది. మాలపేట యువకులు మరి కొందరు... చిన్నజమ్మడి శిష్యులయ్యారు. సంగిడిలు ఎత్తటం, బరువు బండ్లు లాగటం, ఎడ్లపందేలు, యివే చిన్నజమ్మడి రంగాలు. చుట్టూ పదూళ్ళకి చిన్నజమ్మడు తిరుగులేని వస్తాడు.

ఓసారి చిన్నజమ్మడి బృందం ... రాయఘడ దగ్గరి తెరవలి గ్రామదేవత పండుగకు గరిడీ కోసం వెళ్ళింది. ఆ ఊరి ప్రజల మన్ననలు పొందింది. గరిడీలో చిన్నజమ్మడి కర్రసాము ప్రత్యేక ప్రశంసలందుకొంది. చిన్నజమ్మడు కర్రసాము తిప్పితే ప్రత్యర్థుల కర్రలు తుళ్లిపోయాయి. రాల్లు విసిరితే తిరిగొచ్చి విసిరే వాళ్ళకే తగిలేవి. శబాసో అన్నారు చూసినోళ్లు. తెరవలి నాయుడు బాబయితే కొత్త పంచెల సాపూ, పది రూపాయల నోటూ బహుమాన మిచ్చేడు చిన్నజమ్మడికి.

అదిగో, ఆ గరిడీ చూసింది గవిరి. చిన్నజమ్మడి మీద మనసుపడింది. చిన్నజమ్మడి తోటే తన మనువు అని నిర్ణయించుకుంది. తల్లిదండ్రులు ఎంత బ్రతిమాలినా వినలేదు. ఆఖరికి, వారి గడప ఎక్కనివ్వం అని హెచ్చరించినా ఖాతరు చేయలేదు. తిన్నగా, యీ పేట వచ్చేసింది. దూరపు చుట్టం బొమ్మాలి పైడమ్మ యింటికి చేరింది. ఆమె ద్వారా రాయబారాలు నడిపి చిన్నజమ్మడి భార్య అయ్యింది. గవిరి... ముగ్గురు బిడ్డల తల్లి అయ్యే నాటికి... దాసు యీ ఊరొచ్చేడు. అప్పటికి మాలపేట చిన్నజమ్మడి మాట మీద నడిచేది.

కర్రముసిలోడు. గతాన్ని కదిపి, గవిరి పట్టుదల ... ఎలాంటిదో వివరించేడు.

తొలిపొద్దు... ఎర్రగా వెలుగులు జల్లుతోంది. అందరూ పనీ, పాట్లకు కదుల్తున్నారు. ఇద్దరు కుర్రవాళ్ళని వెంటతీసుకొని, దీపుడు దాసుకోసం వచ్చేడు.

“...నువ్వింకా యిక్కడే వున్నావా? ఆళ్లంతా ... అక్కడ మన కోసం సూస్తారు గావాల? మడునాయుడు బాబు ... కేకలెయ్యిడా?” అన్నాడు దాసుతో.

దాసు, అక్కడ్నించి... ఇంటివెళ్ళు కదిలేడు.

“...అడగ్గాడడు గానీ, ఎక్కడికర్రా బయిలెత్తను...?” అని దీపుడ్డి అడిగేడు, కర్ర ముసిలోడు.

“...ఎక్కడికైతే నీకెందుకర్రా? అన్నీటికీ... అడ్డగ దూరిపోతావు. ఓలేజి పెన్నున్ శాంకునవడంవొల్ల ... కొవ్వెక్కి పోతన్నావ్ రా, కూకోనితిండం వల్ల” అంటూ దులిపేసాడు దీపుడు... వెళిపోతూ!

“...ఈడికి వొళ్లంతా యిరుకే. ఇలాటోల్ని ఎనకాల తిప్పుకొని దాసుగోడు సెడ్డపేరు మూటగట్టుకుంతండు. అల్లుడే గానీ, దాసుగోడికి, పదిజెన్నులెత్తినా... ఆడిమామకొచ్చిన పేరు రాదు...” జమ్మయ్య ... ముసిలోడ్డి సముదాయించే ధోరణిలో అన్నాడు.

“...దాసుగోడికెంరా నాయినా? ఆడిమామ లాటోల్లు... తపస్సు జేసినా కట్టగలేటి? అలాంటి బిల్లింగు గట్టేడు. లక్ష్మీదేవిని చేతిల తిప్పుతండు. ఆడికేటి.” ఎండుకో కర్రముసిలోడు దాసుని... తక్కువ జేసి మాట్లాడటాన్ని అంగీకరించలేకపోతున్నాడు.

“...పదవి చేతిలుంటే లక్ష్మీదేవిని తిప్పడం వొకలెక్కేటి?” అప్పుడే అటువైపొచ్చిన, పాపారావు బదులిచ్చేడు.

“...రాజులు ... రాజు బిల్లింగులు గడితే, దాసుగాడు రోజ్ గార్ బిల్లింగ్ గట్టేడు” అని విశదీకరించేడు పాపారావు.

“...పదవుంతే... అందరూ కట్టేసేరేటి? మరి నువ్వేమీ ... ఏదాదికో ఎకరా అమ్మేసినావు? చెల్లని కాణీ అయిపోయి, చెడిపోనావేమీ?” కర్ర ముసిలోడు వాదనకి దిగేడు.

పాపారావుని అందరూ నామినేషన్ పాపారావు అంటారు. స్వాతంత్ర్య పోరాట యోధుడిగా తండ్రి సంపాదించిన ... అయిదెకరాల భూమినీ ఒకసారి సర్పంచయ్యక అయిదేళ్లలో ఆర్పేసాడు పాపారావు. తండ్రి కీర్తిని ఖర్చు చేసుకుంటూ ఎన్నికల పరమపద సోఫాసంలో నిచ్చిన లెక్కాలని చూస్తాడు. పంచాయితీ నుండి, పార్లమెంటు దాకా జరిగే అన్ని ఎన్నికల్లోన పోటీ చేస్తాడు, గుడివాడ పాపారావు. ఇండిపెండెంటు అభ్యర్థిగా... వి.వి. గిరిగారి మీద పోటీ జేసాడోసారి లోక్ సభ ఎన్నికల్లో.

“...మంచీ, చెడ్డే కొసకిమిగుల్తాయి. ఆస్తిపాస్తులు.. చచ్చిన్నాడు మోసుకెళిపోము...” సమర్థించుకున్నాడు పాపారావు.

“మంచో, చెడ్డో...? అవిమాత్రం మోసుకెళ్ళ గలవేటి...?” కర్ర ముసిలోడు వొదలడం లేదు.

అంతలో జమ్మయ్యకి యేదో గుర్తొచ్చి -

“...నాయినా పాపారావో, బేంకీ నుండి ఏదో కాయిత మొచ్చింది. సదివించటంకి ఎవుకు దొరకటం లేదు...” అన్నాడు.

“ఏమీ? మీ చదువుల తల్లి, సరస్వతి కాడకి ఎళ్లలేకపోనావా?” పాపారావు ప్రశ్నించాడు.

“...కత అంతా యినీసి, అయితే యంతకీ రాముడికి సీత ఏమవుతా దనడిగేదట, నీలాటోడే. సరస్వతి తగువేగదా... ఈ అలికిడి. ఆ దాసుగోడు ఆళ్లత్తమీద కేకలేసుకొని ... ఎలిపోనాడు గాదా?” అన్నాడు జమ్మయ్య.

పాపారావు కేమీ బోధపడలేదు.

“ఇంతకీ, ఎందుకు కేకలేసాడు దాసు?”

“ఏమో? నీను అప్పుడికి రాలేదు. ఈ ముసిలోడున్నాడు. అడుగు... యీడ్చి...” చెప్పాడు జమ్మయ్య.

పాపారావు... ముసిలోడివైపు చూసేడు.

“...ఇలాపింటి దాసుల్ని పదూరోల్ని పాడవాజేసీ (ఓడించీ) గల్లు... గవిరి” కరి ముసిలోడు, కొసా, మొదలూ గాని మాట చెప్పాడు.

“...ఇంతకీ దాసు ఏటని కేకలేసేడు? ఆడి అత్త యేటన్నాది? సెప్పురా ముసిలోడా...” పాపారావు బ్రతిమాలేడు.

జమ్మయ్య బ్యాంకు వారి నోటీసు తేవటానికి యింటికి వెళ్లాడు.

“నాకు నువు అత్తవుగావు అన్నాడు దాసుగోడు. ఆ మాటకి, ఆడి అత్త అయితే నువ్వు నా అల్లడివి కావు అన్నాది...” అనేసి, అక్కడ్నించి కదిలిపోబోయేడు కరి ముసిలోడు.

ఈలోగా జమ్మయ్య, నోటీసుతెచ్చి, పాపారావుకి అందించి, చదివి చెప్పమన్నాడు.

పాపారావు నోటీస్ అందుకొని, చూస్తూ -

“...పండుల పెంపకం పథకం కింద యిచ్చిన ఋణం వడ్డీతో పిల్లల్ని పెట్టేసి... మురిగిపోయింది. వారం రోజులలోగా తీర్చకపోతే... కోర్టుకి యీడుస్తాం” చదివి వినించేడు.

“...కోర్టుకి, ఈడుస్తారా? పండుల్నా? ఈడినా?” ప్రశ్నించేడు కరి ముసిలోడు.

“...పండుల్నిడిస్తే... గత్తమయినా వొస్తాది. ఈడ్చి, యీడిస్తే అదీ రాదు” అనేసి, పాపారావు... అక్కడి నుంచి కదిలి పోయేడు.

“అయితీపుడేటి సెయ్యడం? దీనికి దారేదిరా నాయినా?” అంటూ, పాపారావు వెంట బడ్డాడు జమ్మయ్య.

“...పాత అప్పులు తీరిపోతాయి పండుల్ని పెంచితే అంటారు. మరి, బేంకీ అప్పులు ఏల తీరవో?” కరి ముసిలోడు ప్రశ్నించుకుంటూ, దేవర గంగరాజు టీ కొట్టువైపు నడిచేడు.

\* \* \*

గవరి, ఊరికి మైలు దూరానున్న రైలు రోడ్ దాటింది. 'కొండవలస' వెళ్లే దోప చేరింది. అప్పటికి... సూర్య కిరణాలు వెలుగులు విరజిమ్ముతున్నాయి. దోపనిండా వెల్తురు పరుచుకుంది. దూరాన్నించి, రెబ్బకొండలు పచ్చగా, పసుపూ కుంకుమల్లో ముస్తాబయిన జాకర దేవత విగ్రహాల్లా కనిస్తున్నాయి. దోపకి యిరుప్రక్కలా తుప్పలూ, డొంకలూ ఆకుల్ని అల్లాడిస్తూ... గవరిని పలుకరిస్తున్నాయి. తుమ్మిక చెట్ల మీది చిలుకలు 'రివ్.రీ...రివ్.రీ' అంటూ అరుస్తున్నాయి, గవరి తల మీదుగా ఎగురుతూ!

గవరి... వడి, వడిగా అడుగులు వేస్తోంది. చీపురువలస చేరింది. చీపురువలస ప్రక్క గోర్తిలోంచి నడుస్తుంటే కడ్రక సోమందొర కలిసేడు. భుజమీది గొడ్డలి సర్దుకుంటూ-

“కొండొలసేనేటి?” అనడిగేడు.

“నువ్వో...?” జవాబుగా ప్రశ్నించింది గవరి.

“...అల్లదిగాదా... ఆ మెట్టమీదకి. సాలపడిపోనాది. నాలుగు రాటలు కొట్టితేవాల...” చెప్పాడు సోమందొర.

ఇద్దరూ, కబుర్లు చెప్పుకుంటూ నడుస్తున్నారు. అటునుంచి, కొండవలస నుంచి కోళ్ళు నాలుగు సైకిల్ హెండిల్ కి కట్టేసి, కేరేజికి జీలుగు సారా నింపిన డబ్బాతో ఎదురయ్యేడు గంగరాజు. గంగరాజు వైపు ఈసడించుకుంటూ చూసి, సైకిల్ కి దారిచ్చి ముందుకు నడిచేడు సోమందొర. ఆ తర్వాత, కొంతసేపటికి ఎక్కడో నాటుతుపాకి పేలిన శబ్దం.

“...అప్పటికీ, యిప్పటికీ మా కొండలు మారలేదు. మాకు యిప్పటికీ జీలుగు కళ్ళూ... మిగల్చరు. పల్లపోడు నొల్లుకు పోడమే. ఆఖరికి, జెంతువులికీ దిక్కులేదు. అదిగోటీ, అది జెంతువుని యేటాడిన తుపాకి శబ్దమే...” సోమందొర, మనసులో బాధను వ్యక్తం చేసాడు.

నిజమే! గవరి ఆలోచనలో పడింది. అప్పుడు తను ఈ కొండల్లోకి రాకపోయినా... ఇక్కడి యుద్ధం గురించి విన్నాది. ఇప్పుడు వలసల్ని చూస్తోంది. మార్చేమీ కనబడలేదు.

“...నీనీ దోవలెల్లి మెట్ట మీద కెల్తాను. నువ్విక ఎక్కయితే...” అని చెప్పి ప్రక్కదారిలోకి నడిచిన సోమందొర, ఆగీ, నిలబడి -

“జెనప్పా...? దాను మీ యల్లుడేనట గదా?” అనడిగేడు.

జెనంది గవరి.

“...కొండొలస భూమి తగువుల బుచ్చిదొరకి సపోరుటు జేస్తున్నాడా? కొండోడు సంతలకీ, పల్లానికీ రాగలడేటీ అంటండట? అతగాడికెందుకీ గొడవలు?” సోమందొర, దాను గురించి విన్నవన్నీ అడిగేడు.

గవరి బదులు చెప్పలేదు.

“...గోవర్ధన నాయుడి కొడుకట గదా... ఈల్లకి లీడరు? ఆ మద్దెన అన్నలు వాచ్చినపుడు, యివన్నీ చర్చించినాం...” అన్నాడు సోమందార.

గవిరి ఆలోచిస్తోంది. దాసు తమ అల్లుడే గానీ, ఎన్నడూ తమవాడుగా... అన్పించ లేదు. ఎప్పుడూ పరాయితనమే కన్పించేది. ఇప్పుడుగానీ, దాసు తమకు దగ్గర అవదలచేదా? అందుకనేనా, సరస్వతిని కోరుకుంటున్నాడు? గవిరి ఆలోచనలు తెగటం లేదు.

“అల్లుడే గదా, కసింత, జేగర్త సెప్పు...” గవిరివైపు చూస్తూ హెచ్చరిక జేసి, తన దోవన వెలిపోయేడు సోమందార.

\* \* \*

“...నువ్వు లచ్చసెప్పు, నాను యినను. నీకేటి తెల్సు...? నిన్నుగాక మొన్న ఈ ఊరొచ్చేవు. రామ్మూర్తినాయుడికి ఎతిరేకంగా యీ పేటల పట్టమనిషి వుండడంకి వీల్లేదు. శీరామ చెంద్రుడే... రామ్మూర్తినాయుడు. అతగాని తోటలంటా, దొడ్లంటా బతికి నోళివి. అతగాన్ని కాదన్నమా? బుద్ధి, గ్యేనం వుందా నీకు?” దాసుమీద కేకలేసాడు గవిరి భర్త.

గవిరికి... అన్ని ఘర్షణలూ గుర్తున్నాయి. కూతురుతో ఘర్షణపడి... చివరికి కూతురి అభీష్టాన్ని కాదనలేక దాసుకే యిచ్చి పెళ్లిజేసారు. అల్లుడయ్యాక, దాసు మాలపేటలో చీలిక దెచ్చాడు. అది భరించలేక కేకలేసాడు గవిరి భర్త.

దాసు తగ్గలేదు. అయితే, ఆవేశంగా కేకలెయ్యకుండా తెలివిగా వాదిస్తున్నాడు-

“...ఏం బ్రతుకులు బ్రతికిసేరు? నాయుడోరి సాలల్లంట... పశివి బతుకులు. పశివిలకీ, మనకీ తేడా యేటి జూసేరా నాయుళ్లు? ఆళ్ల సాలల్ల, పెడకలకి గిన్నెలు దోపి వుంచీ వోళ్లా? లేదా? ఆ గిన్నెలు దీసి, గడపల బెడితే... నాయురాళ్లమ్మలు అందల గెంజన్నం యెత్తి పోసీవోరు, నిజమా? అబద్ధమా?” కులవివక్షతో ... ఎలా నాయుళ్లు ప్రవర్తించేవారో యెత్తిపొడిచేడు దాసు.

“...అయితేటి? గోవర్ధననాయుడు, అంటూ, ముట్టూ అనడా? మాల, మాదిగలూ అని... యెంచడా? అందరి సంగతేల? నువ్వు ఆళ్ల బదవంతా సేస్తావు గదా? నిన్ను ఆల్తోటిపాటు సమానంగ సూసెన్నండేటి? ఎవులయినా... వొకటే! గోవర్ధననాయుడేటి... గాంధీమహాత్ముడేటి? ఆ మాటకొస్తే... రామ్మూర్తినాయుడు, మమ్మల్ని కష్టాలపుడు కడుపుల దాచుకుంతాడు” గవిరి భర్త.

“...మీరెప్పుడు సూడ్లేదు... అందికే నమ్మరు. గోవర్ధననాయుడు గారి... నట్టింటిలోకి యెల్తుంటాన్నీను. నాయురాలికయితే కోడీ, గొరిపోతూ... మాంసం కూరల నాడయితే - మాంసం కోసీ, తాళింపు గిన్నెకి అందిస్తాను. ఆళెప్పుడు ... అంటూ, ముట్టూ అన్నేడు” ఘనమైన విషయాల్లా చెప్పాడు దాసు.

వింటోన్న గవిరికి - దాసు చెప్పిన విషయాలు నచ్చాయి. గాని దాసు వాదించే తీరు... నచ్చలేదు. అంటూ, ముట్టూ అనకుండా ఇంట్లోకి రానిచ్చినంత మాత్రాన - మంచోళ్లయిపోతారే? ఎందుకో - గవిరికి ... తమ పేట జనం దాసు కోరిక ప్రకారం - గోవర్ధననాయుడి పక్షం చేరితే... మంచి జరుగుతుందని భావించలేకపోతోంది.

“...నా మాట మీద నమ్మకం లేకపోతే - నువ్వే వొచ్చి సూడరాదేటి ఒకసారి?” ఎలాగైనా, మామని గోవర్ధననాయుడి వైపు తిప్పాలన్న ఆరాటంలో వున్నాడు దాసు.

నిజమే. దాసు... చెప్పింది. గోవర్ధన నాయుడు ... సాంప్రదాయ రైతు కాదు. దేశ కాల, మాన పరిస్థితుల్ని, ప్రవేశిస్తోన్న మార్పుల్ని గ్రహించినవాడు. ఆ రోజుల్లో సెకండ్ ఫారం దాకా చదువుకున్నాడు. అప్పటికి ... ఆ ప్రాంతం జమీందారీ ప్రాంతం. జమీందారీ పెత్తనాన్ని సహించలేని రైతుల తిరుగుబాట్లు అక్కడక్కడా జరిగేవి. ఆడవరం, లక్ష్మీపురం, సాలూరు, కురుపాం ప్రాంతాల్లో ఈ తిరుగుబాట్లు తలెత్తాయి. లక్ష్మీపురం, తిరుగుబాటు సందర్భంలో గోవర్ధన నాయుడు చుట్టరికానికి వెళ్లి ... ఆ ఊరిలో వున్నాడు. ఆ తర్వాత, గోవర్ధన నాయుడు ... తిరిగి ఇంటికి రాలేదు. లక్ష్మీపురంలోనా లేదు. గొడవలో అరెస్టుయి జైల్లో వున్నాడనీ, కాదు, కాదు, ఏదో మూతలో కలిసిపోయేడనీ; అలాక్కాదు... రాజకీయాలు వంటబట్టి ... దేశ పర్వటన చేస్తున్నాడనీ... రకరకాలుగా అనుకునేవారు ఆ రోజుల్లో.

తొలి పంచాయితీ ఎన్నికలు జరిగిన నెల రోజులకు మళ్ళీ తిరిగొచ్చేడు గోవర్ధన నాయుడు. డబ్బు బాగా సంపాదించి వొచ్చేడంటారు జనం. మనిషి మాత్రం ... మంచి రూపమూ, తేజస్సు సంపాదించేడు. తెలుగే కాక, హిందీ, మరాఠీ మాట్లాడటం గూడా నేర్చుకున్నాడు. ఊరిలో... కొందరికి అతడో ఆకర్షణ కేంద్రం కాగలిగేడు.

అప్పటిదాకా, ఊరివారికి రామ్మూర్తినాయుడు ఆదర్శంగా కన్పించేవాడు. అందుకే, తొలి పంచాయితీ సర్పంచ్ గా రామ్మూర్తి నాయుడ్ని ఏకగ్రీవంగా ఎన్నుకున్నారు. గానీ, రెండో ఎన్నిక లొచ్చేసరికి ఊరిలో కొంత మార్పు వచ్చింది. గోవర్ధన నాయుడు పోటీకి దిగేడు. ఆ ఎన్నికలకే ... దాసు ఊరు రావటం, దాసు ఓటు హక్కు మీద గొడవ జరగటం, గవిరి భర్త... ఆ గొడవని ఆపటం జరిగింది.

మూడో ఎన్నికలనాటికి... మాలపేట ఇందిరానగర్ కాలనీ అయ్యింది. దాసు గవిరి అల్లుడైనాడు. మామని ఎలాగైనా గోవర్ధన నాయుడి పక్షం తిప్పాలన్న ఆరాటం వృధా కాగా, ఘర్షణకే దిగేడు దాసు. పంచాయితీ ఎన్నికల్లో కాలనీని... రెండు వర్గాలుగా విడదీసేడు. మామూ, అత్తల్లో... వలకరింపులు మానేసాడు. ఆ ఇంటికాకి ఈ ఇంటిమీద వాలగూడదన్నాడు. కూతుర్ని రానీయలేదు. గవిరికి ఘర్షణంతా గుర్తొస్తోంది.

“మొక్కనాడే వొంగలేదు. మాను అయిపోనాడిక మరి, వొంగుతాడా? ఇంకిప్పుడే

మని ... జేగర్లలు సెప్పను?” అనుకుంది మనసులో. సోమందార... అప్పటికే చాలా దూరం వెళిపోయేడు.

గవిరి, గతాన్ని తల్చుకుని, నిట్టూర్చి, గబగబా అడుగులు వేసింది. అలవాటు ప్రకారంగా తిన్నగా కొండొలస జన్నోడి ఇంటికి నడిచింది గవిరి.

\* \* \*

జన్నోడి ఇంటి ముందర రెండు నులక మంచాల మీద ఎవరో అధికార్లు కూర్చున్నారు. వారికి కొద్దిగా ఎడంగా... నేల మీద వలస జనం కూర్చున్నారు. జన్నోడు నిలబడి, ఏదో వివరిస్తున్నాడు.

గవిరి, నిశ్చలంగా... గంప దించుకొని, చేతుల్తో మోసుకొని జన్నోడి ముంజూరు గడపలోకి వెళ్లింది. అక్కడ జన్నోడి భార్య, యిరుగూ పొరుగు ఆడోళ్ళూ, జన్నోడి కూతురు 'లాకి' వున్నారు.

“రికార్డులంట... జన్ని పొలం అని వుంతాది; దున్నీవోడు మాత్రం జన్నోడు కాడు. మరలాటపుడు ఆ రికార్డులేల?” కోపంతో ఊగిపోతూ ప్రశ్నించేడు కార్తీక దొర. జన్నోడు - ఎంతగా వివరించినా, అధికార్ల తీరులో మార్పు రానందుకు, కార్తీక దొరకు కోపమొచ్చింది.

“...దున్నీ వోడిదే భూమి అని మీరేగదోయ్ అంటున్నారు” అని హాస్యమాడేడు ఆ ఫిర్యా వి.వి.ఓ.

“...అయితే, ఆ మాటే ఖాయపర్చీయండి. నాగలిపూసి, దున్నుకోమనండి కమ్మాదొరని. ఎంత దున్నుకుంతాడో... అంతా వొదిలేస్తాం. అలాగే, మాము దున్నిన భూమి ... మాకు వొదిలీయాల అంతే, అది ఖాయపర్చీయండి.” కార్తీక దొర సవాలే విసిరేడు.

వి.వి.ఓ. మరి ఆ సంభాషణని పొడిగించలేదు.

గవిరికి తోవలో సోమందార చెప్పిన మాటలు గుర్తొచ్చేయి. ఈ భూమి తగువుల లోనే గావాలదాసు, కమ్మాదొర పక్షం కాసేడు! మరి, ఈ అధికార్లు ఎవులి పక్షమో? అధికార్ల వైపు చూసింది.

“...మీ ఫిర్యా భూముల రికార్డులన్నీ తిరకాసుగే వున్నాయయ్యా. అన్నీ చిక్కులే, విప్పలేక ఛస్తున్నాం” విసుగ్గా, ఓ అధికారి.

“ఆ తిరకాసులూ, చిక్కులూ, మీము పెట్టామేటి బావ్? మాకనలు, రికార్డులు ఊసే వుండీదిగాదు...” జనంకి ముందు కూర్చున్న దీసరి - నిలబడి చెప్పసాగేడు.

“...రికారుడు పుట్టక పూర్వమూ, ఈ భూమి వుండీది. ఈ వొలసా వుండీది. ఈ భూమిని, ఈ వొలస సాగుజేసీది...” దీసరి.

“ఔనాను భూమి బట్టే రికార్డులు వుట్టేయి. రికార్డుల వలన భూమి వుట్టదు గదా? ఔనాను” వొప్పుకున్నాడో అధికారి.

“...తొలీత, ఇదంతా పర్లాకిమిడి రాజావోరి ఏలుబడిల వుండీదట. ఆ తరాత, కురపాం జమీందార్లు కొచ్చిందట. అయితే, మా మన్యం మాత్రం దేవుకోన దొరలకి... యిచ్చేరట పర్లాకిమిడి రాజావోరు. దేవుకోన మన్యం దొరల మీదకి, కురపాం జమీందార్లు యుద్ధంకి దిగివోరట. జెమీ తగువులు తేలీవి గావు. అప్పుడు మళ్లీ పర్లాకిమిడి రాజావోరే సంధి జేయించారట, ఈ యిరుపక్షాల వారికి.

ఇదిగీ జన్నోడి తాత అప్పుడికి మా వొలసకి జన్నోడు. ఆ జన్నోడ్ని ఓ రోజు సూరీడు దూరీ లోపలే, స్నాన, పానాదులు గావించి, పూజా పునస్కారాలు జేయించి - యీ ఫిర్కా తూర్పు మూలనుంచి తిన్నగా పడమటకి నడిపించేరట, సూరీడు గుంకేయేక దాకా! జన్నోడు ఎంత దన్ను నడిచేడో... అంత యేరియా భూమి, వొకవాటా కింద, మళ్లీ మర్నాడు పడమటకి పొద్ద వాలిందాకా నడిపించి, ఆ భూమి మరొక వాటా కిందా నిర్ణయించేరట. పడమరకి యిదిగో ఈ వొలస, యీ జన్నోడి పొలమూ మిగిలిపోనాయి. పొద్దు గుంకీసింది. దేవుకోన మన్నెపు దొరలు పడమటి వోటాని యెంచుకున్నారు. మా వొలసనీ, భూమినీ, జన్నోడికి వొదిలీసినారు! ఎవురి పెత్తనమూ లేదు. అదిగదే ... భూమి కొలతలతీరు ఆ రోజుల్ల. అప్పుడి కాంచి మీము యే రికార్డులూ యెరగం” దీసరి కూర్చున్నాడు.

“...జమీలూ, సంస్థానాలూ... పోయేయి గదా? అప్పుడు దేవుకోన మన్యం దొరలే... ఈ భూమిని అమ్మేసారేమో”. ఏదో ఒక కొర్రీవేయటం అలవాటైన అధికారి ప్రశ్నించేడు.

“...అమ్మటానికి, ఆకకి అధికార మెక్కడిది బావూ?” అది జన్నోడి కొచ్చిన ఈనాం భూమి. కూర్చునే చెప్పాడు దీసరి.

“అసలు చట్టం వొప్పుకోదుగదా సార్...? లేండ్ రెగ్యులేషన్ యాక్టు ప్రకారం... గిరిజన ప్రాంత భూముల ... అమ్మకమూ, కొనుగోలు నియంత్రించబడింది గదా?” అనడిగేడు, ఆ వలసలో ఏకోపాధ్యాయుడిగా పని చేస్తోన్న ఆరిక బాలరాజు.

అధికార్లు ... అతనివైపు అనుమానంగా చూసేరు.

“ఇక్కడి సింగిల్ టీచర్ని సార్...” చెప్పాడు బాలరాజు.

అధికార్లలో స్థిమితం కలిగింది. ఆ వెంటనే, ఈ అమాయక గిరిజన్నకు ఏవేవో సూరిపోసి, ఇటువంటి వాళ్లె చెడగొడ్తున్నారనే భావన కలిగి ... ఆ ఉపాధ్యాయుని వైపు కోపంగా చూసేరు. అధికార్లలో పెద్దాయన -

“మైండ్ యువర్ బిజినెస్. వాట్ ఆర్ యు థింకింగ్? (నీవు ... నీ వ్యవహారమునే మెదడులో వుంచుకొనుము. నీవు ఏమి ఆలోచించుచున్నావు?) ఆప్టారాల్, యు ఆర్ ఎ

టీచర్, నాట్ ఎ ప్రిచర్. (నీవు, ఒక ఉపాధ్యాయుడివి, ప్రబోధకుడివి కావు) దు యువర్ జాబ్. డోంట్ ఎన్టర్ యిన్టు అదర్ ఫీల్డ్! అండర్స్టాండ్. (నీ ఉద్యోగం నీవు చేయుము. ఇతర రంగములలోనికి ప్రవేశించకుము! అర్థమైందా?) ఆంగ్ల భాషలో, ఆ అయ్యువార్ని సీరియస్గా హెచ్చరించేరు.

జన్నోడికి గానీ, దీసరికి గానీ, కార్తిక దొరకి గానీ అక్కడ కూర్చున్న వలస జనాలు ఎవరికిగానీ ... ఆ ఆంగ్ల హెచ్చరిక అర్థం కాలేదు.

హెచ్చరిక విన్నాక ఏకోపాధ్యాయుడు తల దించుకొని, మౌనంగా అక్కడినుంచి వెళ్లిపోయేడు.

కార్తిక దొరకు, అప్పుడు అర్థమైంది. వెంటనే నిలబడి, వలస జనాల నుద్దేశించి-

“... ఈ ఆఫీసర్లు మన గురువుని ... బాసల తిట్టేరు. అందికే, గురువు... పల్లక ఎళిపోతండు. ఈళ్లకి నిజం పనికిరాదు. ఈళ్ల రికారుడ్లు అబద్ధం. ఈశ ఆఫీసులు అబద్ధం. ఈల్లేటి తేలుతారు మన భూముల తగువు? పదండి...” అని సవర భాషలో మాట్లాడి, భుజమ్మీది తువ్వాలు దులిపి, అక్కడ నుండి వెళ్లిపోయేడు.

కార్తిక దొర, అలా మాట్లాడి వెళ్లిపోయేక కూర్చున్న జనం ఒక్కొక్కరూ లేచి, వెళ్లిపోసాగేరు. అధికార్లకు అప్పుడు అర్థమైంది కార్తిక దొర వెళ్లిపోతూ తమకు వ్యతిరేకంగా సవర భాషలో ఏదో మాట్లాడాడని. అందరూ వెళ్లిపోగా ‘జన్నోడు’ వొక్కడే మిగిలేడు. అధికార్లకు ఏం చేయాలో పాలుబోవటం లేదు. మైదానానికి ఆనించిన గిరిజన ప్రాంత భూముల వివాదాలు యిటీవల మళ్ళీ ఆరంభమయ్యాయి. అప్పట్లో, వెంపటాపు సత్యం, ఆదిభట్ల కైలాసం నాటి ఉద్యమకాలంలో వాళ్ళ రీతిలో వాళ్ళు భూ వివాదాల్ని పరిష్కరించేరు. ఉద్యమాన్ని అణిచేసి అక్కడ సంస్కరణలు ఆరంభించింది సర్కారు. ఆఫీసుల్నీ, అధికార్లనీ నియమించింది. ఏది ఏమైందో మళ్ళీ భూ వివాదాలు మొదలయ్యాయి. నక్కలైట్ల కదలికలూ మళ్ళీ ఆరంభమయ్యాయి.

“...మా చేతుల్లో వున్నంతవరకూ నీకు న్యాయం చేస్తాం. తొందర పడవద్దు. గొడవలకి దిగవద్దు. చూస్తాం, పైళ్ళు పరిశీలించి పరిష్కరిస్తాం...” అని జన్నోడికి చెప్పి; మంచాల మీంచి లేచారు అధికార్లు. అపనమ్మకంగా ... వీడ్కోలు చెప్పాడు జన్నోడు.

అందరూ వెళ్లిపోయేరు. గవిరి ... అప్పట్నుంచీ ఆత్రంగా వుంది. గబగబా గడపలోంచి వచ్చి -

“ఏటి పిల్లదా? ఏటి... ఇంతమంది నీ యింటికొచ్చేరు? ఎందుకేటి?” అనడిగింది జన్నోడ్ని.

“ఇల్లు చూపులు...” నవ్వుతూ జవాబిచ్చేడు జన్నోడు.

“ఒసేటి, పిల్లడు...? అన్నీటికి యిగటాలేనా? సెప్పరాదా? సెబితే, నీ సేరీ భూమి... తరిగిపోదులే” నిష్ఠూర మాడింది గవెరి.

“అదే, ఆ సేరీ భూమి తగువే. నాకు ఉన్నదే, జన్ని పొలం! తాతల తరం నించి వున్న భూమి. ఇప్పుడేమో ... బుచ్చిదొర లేడా? ఆ కమ్మాదొర తొలిత రైలు టేసన్ దగ్గర భూములు కొనీసినోడు? అదేమో ఈ జన్ని పొలము తనదే సంతండు. టాక్టరు బెట్టి... దున్నించేసేడు. ఏటీ దురమారగమని అడితే కాయితాలున్నాయంతాడు. ఇన్నాళ్లు లేని కాయితాలు... ఇప్పుడు నీకేక్కడివీ అని అందరమూ టాక్టరుని అడ్డగించబోతే - మీ మాలపేట మనుసులూ, ఆ గోవార్థన్నాయుడి మనుసులూ ... మా మీద కొచ్చేరు. మీ అల్లుడు దాసు పట్టా కత్తి సాముదిప్పేడనుకో...” చెప్తున్నాడు జన్నోడు.

గవెరి - దోషిలా తలదించుకుంది.

దాసు - ప్రజా వ్యతిరేకి అయినందుకే గాదు, తమ పేటలో కొంతమంది జనం దాసు వెంట - అన్ని దౌర్జన్యాలకీ వత్తాసుగా నడుస్తున్నందుకు వ్యధ చెందుతోంది. తమకున్న మెట్టూ, మెరకా సాగుజేసుకోవటం, తోటలు కాపుగాసుకోవటం ఊరిరైతువారితో ... రైతులుగా బ్రతకటం మాత్రమే ఎరిగిన తమ పేట జనం...ఇప్పుడు రైతు బతుక్కి దూరమయినారు. తమ కూతురినే దూరం చేసిన దాసు ... మాల పేట మనుషుల్నీ తమకి దూరం చేసాడా?

కాళ్ళు కడిగి కూతుర్ని అప్పజెప్పినపుడే పేటలో కట్టుబాటునీ, తన పెద్దరికాన్నీ దాసుకి అప్పజెప్పేసానే... అని బాధపడేవాడు గవెరి భర్త. గోవర్ధన నాయుడు... వ్యాపారం మీదనే మొదట దృష్టి సారించేడు. కొండలూ, అడవులూ దగ్గరగా నున్న మైదాన ప్రాంతం గ్రామస్థుడు కావటంతో అడవి కలప వ్యాపారం చేసాడు మొదట. ఆ తర్వాత, ప్రొహిబిషన్ కాలం కావటంతో వంటసారా వ్యాపారంలోకి దిగేడు. రెండు వ్యాపారాల్లోనూ దండిగా లాభాలు వచ్చేవి. గానీ, కండబలమూ, గుండె ధైర్యమూ కలిగిన మనుషులు ... పనిలోకి కావలసి వచ్చేది.

వ్యవసాయపు పనులకు తిరిగే రైతు కూలీలు ఈ పనులకు వచ్చేవారు కాదు. అప్పుడు, గోవర్ధన నాయుడు మాలపేట కోసం ప్రయత్నించేడు. అక్కడూ ... రైతు పనులు అలవాటు తప్పి, ఈ వ్యాపారపన్ను తెలిసిన వాళ్ళు లేరు. కూలి ఎక్కువిస్తానంటే సారా చుక్కలు ప్రిగా పోస్తానంటే ఇద్దరు ముగ్గురు కుదిరేరు. వాళ్ళకి తోడు అయినాడు దాసు! దాసు వచ్చేక గోవర్ధన నాయుడి వ్యాపార పన్ను ... నిరాటంకంగా సాగిపోయేవి. అక్రమంగా అడవి నుంచి కలప తరలించటం; వంట సారాని రహస్యంగా వండించి, సరఫరా చేయటం దాసు దక్షతగా చేసేవాడు. గోవర్ధన నాయుడు, తన వ్యాపారాన్ని పూర్తిగా దాసు పర్యవేక్షణలో వదిలేసి, రాజకీయాలలోకి దిగేడు. గ్రామ పంచాయితీకి జరిగిన మూడోసారి ఎన్నికల్లో

సర్పంచ్ గా నెగ్గాడు. మాలపేటని కాలనీగా మార్చాడు. కోపరేటివ్ సొసైటీ నుంచి సబ్సిడీ ఋణాలు యిప్పించేడు. సబ్సిడీలకీ, సారా చుక్కలకీ 'ఇందిరా నగర్ కాలనీ' అలవాటు పడింది. ఊరికీ, మాలపేటకి మధ్య వొకప్పటి ఐక్యత కనుమరుగైంది. గతంలోలాగా, రైతుల పనులకి కాలనీ వాళ్ళు వెళ్లటం తగ్గిపోయింది. సంతవ్యాపారాలూ, సారా వంటలూ, సబ్సిడీ ఋణాలూ ... కాలనీ హరిజన్లలో రైతు మనస్తత్వాన్ని యిగిర్చేసాయి. గోవర్ధననాయుడి ఓటు బ్యాంకుగా ... రూపుదిద్దుకుంది 'ఇందిరానగర్ కాలనీ.'

గోవర్ధన నాయుడ్ని అంటిపెట్టుకొని దాసూ ఎదిగేడు. పేటలో చాలామందిని తన వెంట తిప్పుకునే స్థితికి చేరాడు. బంధువయి గూడా దాసూ - సరస్వతి పెళ్ళి విషయంలో ఎంత రభస జేసాడు? జగదీశ్ ప్రాణాలు... జన్నోడు లేకపోతే ఆనాడే పోయేవి! సరస్వతి పెళ్ళికి ముందే భర్తని కోల్పోయేది!

గవిరి... మనసంతా బాధతో నిండిపోయింది. నిర్వేదంగా, జన్నోడ్ని చూస్తోంది.

“దాసూ, మీ పేట మనుషులూ ఎలిపోయినాక, యిటుకాసి అన్నలోచ్చేరు. భోగట్టా సెప్పినాం. అన్నల దళం - మాకు దన్నుగ నిలబడింది. భూమ్మీదకి దిగినాం. జెండాలు పాతినాం. అదిగో, ఆ భోగట్టా తెల్సింది గావాల ఆఫీసర్లు పారాచ్చినారు...” వివరించేడు జన్నోడు విషయాన్ని.

ఈలోగా, ఆడవాళ్లంతా గవిరి గంప చుట్టూ చేరారు. లాకి ఎర్రపూసలూ, ఎర్ర రిబ్బన్నూ, గాజులూ తీసుకుంది. సిరిమిల మజ్జి గయిరమ్మ సిందూరం తీసుకుంది. మరొక రెవరో ... కుంకుమ తలా ఒకటి తీసుకున్నారు. మధ్యాహ్న భోజనాల వేళకి గంపలో సరుకు ఖాళీ అయిపోయింది. గంప నిండుగా, పెద్ద కందులు చేరాయి. వాటి మీద ఎవరో యిచ్చిన పెద్దొరస అరటి పళ్ళు నాలుగు, చిన్న గుమ్మడి కాయా ... పెట్టింది. తపేలాతో తెచ్చుకున్న గెంజన్నం తినేసి తపేలా కడిగి, బోర్లించి గంపలో కందుల లోపలికి దూర్చింది. కాసేపు పోయేక గవిరి బయల్దేరింది.

“పెద్దమ్మా, ఈవాలి నువ్వొచ్చినపుడు సరస్వతకన్యని తీసికి రావా...?” కోరింది లాకి.

గవిరి, ఏమీ అనకుండా గంప ఎత్తుకుంది.

“తీసికొస్తావా? లేదా?” రొక్కించింది లాకి.

గవిరి లాకి వైపు చూస్తోంది.....

\* \* \*

“...వాస్తే ఆ రోజే వచ్చిద్దనమ్మా. తల్లిదండ్రుల్నీ, కుల పెద్దల్నీ ఎదిరించి నిలబడి ఆయన నా మెడలో తాళి గట్టేరు. అయినంట అడుగు పెట్టించేరు. నాకిప్పటికీ ... కలలాగే

వున్నాది. ఇదంతా, నిజమన్నించటం లేదు. మేము ప్రేమించుకోవటం, పెళ్ళి చేసుకోవటం, కాపురం చేయటం ... కొడుకుని కనటం, ఆయన చనిపోవటం... ఇదంతా జరిగిపోయిన దేనా...?! ఇది కలకాదా ... అన్నిస్తోంది...”

కన్నీరు మున్నీరుగా ఏడుస్తూ సరస్వతి...!

గవిరికి ఒక కొడుకూ, ఇద్దరు కూతుళ్ళూ సంతానం. ఆఖరిదే సరస్వతి. భర్త పోయేక కన్నవారు వచ్చి, తమతో రమ్మని పిలిచేరు గవిరిని. గవిరి వెళ్ళలేదు. కొడుకుని తీసుకుపోయేరు. చదువు సాములు నేర్పి పెంచారు. గానీ, తిరిగి యిటువైపు కొడుకుని చూడనివ్వలేదు.

పెద్ద కూతురినేమో దాసుకిచ్చి పెళ్లి చేసింది. ఆ కూతుర్ని దాసు తమకు దూరం జేసాడు. ఆఖరికి, ఆమె మనోవ్యధతో చనిపోయింది.

ఇద్దరి తర్వాత, గవిరికి చాన్నాళ్లు సంతానం కలగలేదు. అదేదేళ్ళ తర్వాత ఆఖరిపిల్ల సరస్వతి పుట్టింది. సరస్వతి తల్లి పోలిక. తెల్లగా, కళాకాంతుల్లో... చురుకైన పిల్ల. చదువులో అందరికంటే ఎక్కువ మార్కులు తెచ్చుకునేది. రెండు మైళ్ళ దూరం నడిచి, కోటిపాం హైస్కూల్లో ఎస్సెస్సీ దాకా చదువుకుంది సరస్వతి. ఆ తర్వాత, కాలేజీకి వెళ్ళలేదు. ఇందిరా నగర్ కాలనీ అంగన్వాడి సెంటర్లో వర్కర్గా చేరింది.

హైస్కూలులో చదువుకునే రోజుల్లో కలిసి, మెలిసి తిరిగిన జగదీశ్ సరస్వతిని ప్రేమించేడు. నాయుడోరి వంశం... జగదీశ్. నాయుడోరు. కులం తక్కువ పని చేస్తూ - అన్నారు.

జగదీశ్ ... ఎవర్ని లెక్కచెయ్యలేదు. సరస్వతిని తీసుకొని కొండవలస చేరాడు. ఊరిలో కొందరు యువకులు తోడు వచ్చేరు. కొండవలస జన్నోడి పౌరోహిత్యంలో, జాకరదేవత సాక్షిగా... జగదీశూ, సరస్వతిల పెళ్లి జరిగింది. నాయుడోరు రాడీలనీ, దాసు తన పేటవాళ్లనీ ... దాడికి పంపేడు. కొండవలస తిప్పికొట్టింది వార్ని.

ఆ తర్వాత, తల్లిదండ్రులు జగదీశ్ని ఇంట్లోకి రానీయలేదు. యువకుల సాయంతో, చిన్న పూరిపాక కట్టుకొని అందులో కాపురం పెట్టాడు. జగదీశ్ తన వాటా భూమి కోసం ... అన్నలు ద్వారా పంచాయతీ పెట్టించేడు. తల్లిదండ్రులు బ్రతికున్నప్పుడు, అన్నదమ్ములు ఆస్తి పంపకాలు చేసుకోవటం భావ్యం కాదు. ప్రస్తుతానికి బ్రతుకు తెరువుకి ఎకరన్నర పల్లుపు భూమి సాగుజేసుకోమనడని పంచాయతీలో తల్లిదండ్రులు ప్రతిపాదించేరు.

ఎకరన్నర పల్లుపు భూమి ఆధారంతో జగదీశ్ బ్రతకసాగేడు. సరస్వతి గతంలో చేసిన అంగన్వాడి వర్కర్ నౌకరీ పోయింది. ఆశీర్వాదం మేస్టారి కూతురు ఆ నౌకరీలో చేరింది. సరస్వతీ, జగదీశూ ... ప్రైవేట్ క్లాసులు చెప్పటం ఆరంభించారు. ఆ రకంగా, యువకులకు ఆదర్శమయినాడు. యువజన సంఘం పెట్టాడు.

గోవర్ధన్నాయుడి రాజకీయాల ముందు ఓడిపోయిన రామూర్తి నాయుడు రాజకీయాలకు స్వస్తి చెప్పి ... వ్యవసాయం చూసుకోసాగేడు. పంటల ఎగుడు దిగుళ్ళకీ, మార్కెట్ మాయాజాలానికీ, ఎందరో రైతులు చిదిగిపోయేరు. చిదిగిపోయిన రైతులు ... రామూర్తి నాయుడిలాగానే, రాజకీయాల్ని పట్టించుకోలేదు. వారి పిల్లలు ఇప్పుడు ... జగదీశ్ వయసువాళ్ళు యువజన సంఘంలో చేరారు.

దురదృష్టం ... సరస్వతిని వెన్నాడింది. అడవికి ఎడల బండిని తోలుకువెళ్ళి, అటునుంచి కర్రలతో నిండుగా బండి తోలుకొస్తున్న జగదీశ్ని రైల్ రోడ్డు దాటుతుంటే మలుపులోంచి, మౌనమృత్యు రాక్షసిలా వచ్చిన గూడ్స్ రైలు ఢీకొంది. సరస్వతికి సర్వ ప్రపంచమూ శూన్యమైంది.

తనతో కోలనీకి వచ్చేయమని గవిరి బ్రతిమాలితే సరస్వతి ... ఏడ్చిన యేడ్పు ఇప్పటికీ మర్చిపోలేదు గవిరి-

\* \* \*

“...ఏటి పెద్దమ్మా? ఏటీ సెప్పకుండా, అలాగ మవునం దాలినావేటి?” గవిరిని కదిపి అడిగింది లాకి.

గవిరి ఆలోచనల్లోంచి తేరుకొని -

“నీ పెళ్లికి వొస్తాదిలేమ్మా...” అంది.

“అయితే మరి ఈ జనమల రానట్టే సరస్వతి...” అంది లాకి తల్లి.

“అదేటి అమ్మీ ... అలాగంటావు?” ఆశ్చర్యంగా ప్రశ్నించింది గవిరి.

“...మరేటి? నీకు తెల్లగావాల...? అన్నల్లోన కలిసిపోతాడట...!” కూతురుకి దూరంగా జరిగి, చెప్పింది తల్లి.

“...శీను అన్న మీద మనసుపడింది. ఆ ఇసయం అన్నలకి సెప్పదిది. అన్నలకు అక్కరేదిలాటి యిసయాలు...” మరి కొంత ఆరా చెప్పింది పొరుగింటామె.

గవిరి ఆశ్చర్యంగా లాకివైపు చూసింది.

“...ఈసారి, సరస్వతప్పని తీసికొని వొస్తేనే... నిన్ను వాలస రానిస్తాను. లేపోతే, వాలసల అడుగుట్టనియ్యను. ఆఁ” అని, హెచ్చరిస్తూ అక్కడి నుంచి పారిపోయింది లాకి.

గవిరి నవ్వుకుంటూ, గంపయెత్తుకు బయల్దేరింది.

కొండవలస దాటి నడుస్తుంటే గవిరికి మళ్లీ పొద్దుట దాసు చేసిన హెచ్చరిక గుర్తొచ్చింది. కూతురి పిల్లలు గుర్తొచ్చేరు. తల్లిలేని ఆ పిల్లల కోసమయినా సరస్వతికి నచ్చచెప్పేనో...?

“దాసు, మా వాలస మీదకి మనుషుల్లోటొచ్చి, పట్టా కత్తిపట్టుకొని, సాముదిప్పేడు” జన్నోడి మొహం గుర్తొచ్చింది.

“పెద్దకూతుర్ని యిచ్చి ... పొరపాటు చేసామేమో...” మనసులో చాలాసార్లు ... దొర్లిన మాటలు గుర్తొచ్చేయి. దాంతో సరస్వతికి నచ్చవెప్పాలన్న ఆలోచనే ... తుడిచేసుకోవాలని నిర్ణయించుకుంది. మరో ఆలోచన లేకుండా మౌనంగా యింటి దారివైపు వడి వడిగా నడిచింది.

\* \* \*

“గొడ్డుని చంపి కత్తితోటి...గోంగూర కొయ్యలేక పోయేడట, నీలాటోడే! ఈసారి, మనం గుండు గొరిగించుకోవటం ఖాయం...”

మధునాయుడు... ఎంత మాట బడితే అంతా అనేస్తున్నాడు. దాసు, అసహనంగా కూర్చున్న అరుగుమీంచి లేచి, అటూ యిటూ తిరుగుతున్నాడు. మధునాయుడు మాటలు శూలాల్లా తగుల్తున్నాయి దాసుకి. మరొకరెవరో అలా మాట్లాడితే, వేటకత్తితో వేటు వేసేవాడు గానీ, తననీ ... తన వేట కత్తినీ కాపాడినవాడు మధు! మర్చిపోలేదు! మర్చిపోతానికి ... ఏళ్ళు గాదు, గడిచినవి కొద్ది మాసాలే...

గోవర్ధన నాయుడు ... రాజకీయాల్లోకి దిగేక వ్యాపారాలు వొదిలేసాడు. దాసుకి అవి అందుకోవడానికి ఆర్థిక పూటు చాలేదు. నాయుడిగారి దాయాదులు ఆ వ్యాపారాలు అందుకున్నారు. వాళ్ళ దగ్గర ... దాసుకి నప్పలేదు. పని మానేసాడు. పదిపాతికా చేతిలో ఆడటం, పదిమందిని వెనకేసుకు తిప్పడం అలవాటైన దాసుకి పనేమీ లేక, గోళ్ళు గిల్లుకు కూర్చోవటమా, పిల్లి బుర్రకి క్రాఫ్ చేయటమా... అన్నట్లుగా వుండేది.

ఇలాంటి సందర్భంలోనే, ఒకరోజు గోవర్ధన నాయుడుగార్నిండి కబురొచ్చింది. రెక్కలు కట్టుకు ... వెళ్లాడు దాసు.

“...ఏం జరిగిందో గానీ ఆవూ, దూడా రెండూ చచ్చిపోయేయిరా! సాలల వున్నాయి. ఆట్నీ అక్కట్టించి పట్టుకు పోవాలిరా...” చెప్పారు నాయుడుగారు.

అలా ఆ రోజు, ఆ చనిపోయిన “గోమాత, దూడా” దాసుకి కొత్త జీవన మార్గం చూపేయి. పశువుల చర్యలు కొనటం, ఎగుమతి చేయటం ఆరంభించేడు. అక్కడక్కడా సంతల్లో ... పశువుల్ని చంపి, మాంసం గూడా అమ్మేవాడు... మళ్ళీ, చేతినిండా డబ్బులు ఆడటం మొదలైంది. వెనక పదిమందీ... చేరటం ఆరంభించేరు. వాటితోపాటే “చర్యాల దాసు” అన్న పేరూ చేరింది. ఆ పేరే నచ్చేది కాదు. తెగ విసుక్కునేవాడు.

“వ్యాపారం మానెయ్యిరా అయితే! గోవుల్ని చంపి, చర్యలు అమ్మితే మరి ఆ పేరే వొస్తాది. అది మానేసి, గోవుల్ని కాపలాకి కుదిరిపో... గోపాలకృష్ణుడి పేరొస్తాది. అయితే, ఇప్పుడూగ రూపాయిలు కూడెయ్యలేవు. పేడ కచ్చిలు కూడేస్తావు. అది గ్రహించు...” అనేవారు గోవర్ధన నాయుడుగారు.

రూపాయిల ద్వారా లభించే సౌఖ్యాల్ని అనుభవించిన దాసు, ఆ వ్యాపారాన్ని విడిచి పెట్టలేదు. మరికొంత విస్తరించేడు. పొరుగు రాష్ట్రాల వ్యాపారుల్లో లావాదేవీలు పెట్టుకున్నాడు. అప్పుడు స్థానికంగా తన వ్యవహారాలు చూద్దానికి, గ్రామాల్లో చర్యలు కొనడానికీ, అవి గోడౌన్లలో భద్రపరచడానికీ ... జానేసుని గుమస్తాగా పెట్టుకున్నాడు. జానేస్ పదవ తరగతి పరీక్షల మెట్లు మూడుసార్లు తన్నేసి పడిపోయి, ఆ మెట్లకి దండం పెట్టేసి దాసు దగ్గర గుమస్తాగా చేరాడు. గ్రామాలు వెళ్ళి ... చర్యలు కొనటం ... జానేసు చూసేవాడు. ఇక ... దాసు తనని 'చర్యల దాసు' అని ప్రజలు రిఫర్ చేయరనుకున్నాడు. గానీ జానేసు - "చర్యల గుమస్తా" అయ్యేడు గానీ దాసు ... 'చర్యల దాసు'గానే నిలబడిపోయాడు. ఆ తర్వాత కొన్నేళ్లకి, పంచాయతీ రిజర్వుగావటం, గోవర్ధన నాయుడు దాసుని సర్పంచ్ చేయటం ... రోజ్ గార్ ఫండ్స్ పూర్తి స్థాయిలో ఖర్చుపెట్టి ... గ్రామంలో కొన్ని నిర్మాణ పనులు చేసినా "చర్యల ప్రెసిడెంటు" అనే ప్రజలు గుర్తుపెట్టుకున్నారు. ఇప్పుడు దాసు తనను ఎలా పిలుస్తారన్నది ... పట్టించుకోవటం మానేసాడు. పంచాయతీ సర్పంచ్ గా వున్నప్పుడే తనూ ఒక బిల్డింగ్ గట్టేడు, పంచాయతీ బిల్డింగ్ తో పాటూ! ఆ బిల్డింగుని ... గ్రామీణ బ్యాంకు వారికి అద్దెకిచ్చేడు. ఆ బ్యాంకు ద్వారానే సబ్సిడీ ఋణం పొంది, ఒక టయోటా వ్యాను కొన్నాడు. దాని మీద "చర్యలు, గోవు మాంసమూ" యితర రాష్ట్రాలకు రవాణా చేస్తుంటాడు.

సర్పంచ్ గా, బిల్డింగ్ ఓనర్ గా, సంపాదనపరుడిగా ఎదిగిన దాసుని దీవించి ఈ లోకంలోంచి నిష్క్రమించేరు గోవర్ధన నాయుడుగారు. వీధి దీపం ఆరిపోయి నట్లన్వించింది దాసుకి. ఆ తర్వాత, పంచాయతీ జనరల్ అయిపోవటం, నాయుడుగారి అబ్బాయి మధు నాయుడు సర్పంచ్ కావటం; దాసు భార్య చనిపోవటం, గోవధ చేస్తున్నాడని యువజనులు అల్లరి చేయటం, ఆ సమయాల్లో మధు నాయుడు ఆడుకోవటం ... దాసు మర్చిపోలేదు.

"...ఆశీర్వాదం మేష్ట్రకూతురు నిలబడుతాడట తెల్సా?" అడిగేడు మధు నాయుడు. దాసు పెదవి విప్పలేదు.

"...అయితేమి? దాసు కూతుర్ని గాని నిలబెట్టమంతావా, యేటీ? మైనారిటీ దీరని పిల్ల గావాల?" అన్నాడు అక్కడే పనీపాటూ లేక కూర్చున్న నక్కేన కన్నయ్య.

"...దాసు కూతురే అందుకొస్తే ... ఈ బాధలల్లా యే? ఎక్కడలేని ప్రేమా పుట్టుకొచ్చింది గవర్నెంటుకి ఆడోళ్లమీద. మన పంచాయతీ రిజర్వు సెయ్యిడిమే గాక, హరిజన ఆడోళ్లకే కేటాయించినరు..." ఉక్రోషం వెళ్లగక్కేడు గొల్లవీధి వార్డు మెంబరు సోమయ్య.

"...పోనయితేమి? ఎల్లకాలమూ ... ఒక్కలే యేలీయాలేటీ జగాన్ని. ఈపాలి అళ్ళవోటా...! కానీయనీ." పొగాకు రెమ్మ సాపుజేస్తూ తన అంగీకారాన్ని తెలిపాడు కన్నయ్య.

“...నిన్నెప్పుడడిగేద్రా? ముందెళ్లు నువ్వవతలకి...” గసిరేడు మధు.

“...ఓసే...! నీనేటి ఉస్కో.. అన్నానా? నువ్వు కలబడిపోదానికి...?” పొగాకు రెమ్మ సాపుజేస్తూ తాపీగా జవాబిచ్చేడు కన్నయ్య.

“...అదరా! అదే వొద్దంతాను. నీకేటి పనిక్కడ? ఇంటి మీదది వొంటి మీదకి తెచ్చుకునీ మాట్లాడతావు...” గొల్లవార్లు మెంబరు కన్నయ్యని కోప్పడ్డాడు.

“నీనేటన్నాను? ఇచ్చకం కబుర్లాడడానికి నీలాగ దినం తీరదనుకుంతన్నావా, యేటి? సబువు అస్పించింది సబుబన్నాను, మీకు సాలికొస్తే నీనేటి జేసిది?” పొగాకు రెమ్మ బనీను జేబులోపెట్టుకుంటూ ... నిల్చున్నాడు కన్నయ్య.

అప్పుడు చల్లబడ్డాడు మధునాయుడు. మనసులో అనేక పథకాలు వేస్తున్నాడు. సర్పంచ్ పదవి తన చేతిలో మనిషికే రావాలి. దాసు యేదో నిర్మయానికొచ్చినట్లుగా లేచాడు. మధువైపు చూస్తూ -

“పొద్దుట మాయత్తకి చెప్పాల్సిందంతా చెప్పాను. సరస్వతికి సెప్టాను. రేప్పొద్దుటికి అటో యిటో తేల్చేస్తాను...” అన్నాడు.

“నామినేషన్కి ఎల్లండే ఆఖరు రోజు...” గుర్తుజేసాడు మధునాయుడు.

“సరస్వతి వొప్పుకుంతాదంతావా...?” అనుమానాన్ని మళ్లీ వ్యక్తం జేసాడు, సోమయ్య.

“...ఇంతకీ నువ్వు సరస్వతి మెడల తాళి గడతావా? సరస్వతి సేత నామినేషనే యిస్తావా? ఇంతకీ ఏది ముందు? ఏది ఎనక?” నిలబడిన కన్నయ్య ... దాసుని ప్రశ్నించేడు.

మళ్లీ అనవసర ప్రసంగానికి దిగుతున్నాడని, ఎక్కడలేని కోపమూ వచ్చింది మధుకి.

“...నీకు ఇంత వయసొచ్చింది గాని... నోరు తగ్గింది గాదు. చుట్టపొడివి గదా అని గడపెక్కనిస్తున్నాను. ఫో ముందు. ముసిలినాకొడకా...! ముసలికాలం వొచ్చింది. నలుగురి దగ్గరా మంచి అస్పించు కోరా” ముసలోడ్డి రులిపేసాడు.

ఇదే అదనని, గొల్ల వార్లు మెంబరు, మరో బెడ్డ వేసాడు -

“...బురని పుట్టిన బుద్ధి, పులిమితే పోతాదా? పుడకల్తోటి కాల్చిన్నాడు పోవాల గాని...” సామెత చెప్పాడు.

అప్పుడు, కన్నయ్య గొంతు పెంచి “...ఎవులికయినా, యేటి పోవాలన్నా, కాష్టల పుడకలు తోటే పోతాయి. నాకేగాదు, ఎవులికైనా! ఇదొక్క ముక్క మంచి ముక్క సెప్పావురా మెంబరో, యిన్నాళ్లకి...” అని తిరిగి, దెబ్బ గొట్టేసి, అక్కడ్నించి వెళిపోయేడు కన్నయ్య.

“సరస్వతిని జగదీశ్ వున్నపుడిచ్చిన భూమి మీదకి, రానీయకుండా చెయ్యాలి...” అలోచిస్తూ మధు.

“...జగదీశ్ తల్లిదండ్రులు జడుస్తండ్రు. యువజన సంగపోళ్ళో, మాల పేటోళ్ళో ... సరస్వతి ఎనకున్నారని...” సోమయ్య అప్పటికే ... భూమి విషయాన్ని సరస్వతి అత్తవారితో కదిపేడు.

“...మాలపేట నిండి పిట్ట మనిషి రాకండా ... నూసుకునీ పూచీ నాది.” హామీ యివ్వబోయాడు దాసు.

“...నువ్వు నీను చెప్పింది చూద్దూచాల్ను ఎలక్షన్ ముందు ఏది చూసుకున్నా... కథ మారిపోగల్గు! ముందు, నువ్వు మీ యత్తని... మంచి జేసుకుందూ... తర్వాత కథ నీన్నడిపిస్తాను...” విసుగ్గా చెప్పాడు మధు.

దాసు - మరేమీ మాట్లాడకుండా, మౌనంగా వెలిపోయేడు ఆ తర్వాత, మధునాయుడూ, సోమయ్య కొంతసేపు మంతనాలు జరిపేరు. మధునాయుడు తండ్రిని మించిన రాజకీయవేత్త అయిపోయేడు. ఎప్పుడూ, అధికారంలో వున్న పార్టీలోనే ... సభ్యుడిగా వుంటాడు. కాంగ్రెస్ అధికారంలో వున్నప్పుడు కోపరేటివ్ సొసైటీ ప్రెసిడెంటయ్యాడు. తెలుగుదేశం అధికారంలో వున్నప్పుడు మండలాధ్యక్షు డయ్యేడు. వార్డు నుండి, మండలం దాకా మధునాయుడి చేయదాటి, ఏ వ్యవహారమూ జరక్కూడదు. దీర్ఘంగా ఆలోచించి -

“...సోమయ్య...! మా మునిలోడ్డి... రమ్మనిమీ...” అని చెప్పాడు.

“...మునిలోడా? ఎవుకు? జగదీశు తండ్రినే...?” ప్రశ్నించేడు సోమయ్య.

“...అడ్డే రమ్మను... సెప్టాను...” మనసులో పథకం రూపుదిద్దుకోగా చెప్పాడు మధు.

సోమయ్య వెళ్లాడు.

\* \* \*

బాబుని గడపలో దించి, వాకిలి తుడుస్తోంది సరస్వతి. ఊరిలోకి యేదో పనిమీద వచ్చిన రెయ్యమ్మ సరస్వతిని చూసి వచ్చింది.

“ఔనమ్మీ! సరస్వతీ, నిజమేనేటి?” అని ప్రశ్నించింది.

సరస్వతికి ఏవిటో అర్థం కాలేదు. మళ్ళీ, రెయ్యమ్మే -

“ఆ నామినేసన్ పాపారావు లేదూ? ఆడు సెప్పాడు...” అంది.

“ఏటి చెప్పాడు? ఏటసలు విషయం సరిగ్గా చెప్పరాదా?” విసుక్కుంది సరస్వతి. వాకిలి తుడిచేసి, గడపలోకి వచ్చింది. రెయ్యమ్మ గూడా ఆమెతో పాటే వచ్చి -

“...ఇదిగో.. యీ పొద్దు యిస్తాం, ఆ పొద్దు యిస్తాం... రేపురాండి, మాపురాండి అని తిప్పినారా బేంకీవోళ్లు. ఆకరికి, యిప్పుడేమో మనకెవులికీ లోన్ను యివ్వరట...” చెప్పింది.

“అటా యేటి, యివ్వరు. నీను ముందే చెప్పాను. మన కేస్ట్ అందరమూ, సెపరేట్ గా దరకాస్తు లెడదాం అన్నాను. విన్నారా? ఎద్దు ఎండకీ, ఎనుబోతు నీడకీ లాగినట్లు ... మనోక్షుని ఆ గుడివాడ పాపారావేమో ... ఎమ్మెల్యే వెంట దిరగాలన్నాడు. సరస్వతమ్మోమో ... సంగంల కేస్ట్ ఊసు ఎందుకూ పేదలందరూ ఒకటే అని, సంఘం వెంటనడిపించింది. నేనేమో ... దళిత సంగం తరపు. మూడు లిస్టులు వెళ్లాయి బ్యాంకుకి. ఒక లిస్టుకిచ్చి, మరో లిస్టు కివ్వకపోతే గొడవలోస్తాయని ... ఏకంగా, ఈ ఊరికే ఈ ఏడాది ... ఏ స్కీములూ లేవనీసేరు” అప్పుడే, అటువైపు వచ్చిన ఆశీర్వాదం మేస్టారు చెప్పారు.

ఈ మాటల్ని, వీళ్లనీ ఎదురు వాసలోంచి గమనిస్తోన్న సరస్వతి అత్తగారు, వీధి వాకిలి చివరికి వచ్చి కాండ్రించి ఉమ్మివేసి -

“...ముండమంద. ఎక్కడి పెంటల మీది కోళ్లన్నీ... ఎలిపోవాచ్చి గడపలు తొక్కేస్తన్నాయి...” అంటూ గాలిలో చేతులాడించి, వీధిలో తిరుగుతున్న కోడిపిల్లల్ని ఆదిలించింది.

ఆ కాండ్రించి ఉమ్మటం, కోళ్లను అదిలించటం, ఆమె ఆడిన మాటలూ ... తమని ఉద్దేశించే అని గ్రహించింది రెయ్యమ్మ. కోపంగా ఆమెవైపు చూసి ఆ తర్వాత, ఆకాశం మీదకి చూస్తూ -

“...ఇదేటమ్మీ ... ఈ కాకి యిలాగరుస్తంది? ఏళా, పాళా లేదేటి దీనికి? కారం దాకల గానీ మూతి బెట్టిందా యేటి... ముండ్రాల కాకి...?” అంటూ, ఎక్కడో ఎగిరే కాకి నుద్దేశిస్తూ మాట్లాడింది.

ముసలమ్మకు ఆ మాటలు వినబడ్డాయి. వాటి అంతరార్థమూ బోధపడింది. దాంతో -

“...ఏమే? కాకిమీదా, పిల్లిమీదా పెట్టి ఎవుల్నే తిడతన్నావు? కాదూ, ఎవుల్నే...?” కయ్యానికి కాలుదువ్వుతూ, వీధిలోకి వచ్చేసింది. ఆమె వెనక, ఆ యింటి ఆడపడుచులూ, కోడళ్ళూ... దిగిపోయేరు.

సరస్వతి ఆందోళన చెందింది. అనవసర గొడవొచ్చినట్లుందని రెయ్యమ్మనే తగ్గమని బ్రతిమాలింది. రెయ్యమ్మ నిర్లక్ష్యంగా ముసలమ్మనూ, వెనుక వచ్చేవారిని చూస్తూ -

“...నువ్వు కోడిమీదా, కుక్కమీదా పెట్టి తిట్టాచ్చా? నీదే నోరు... మాది కాదా? మాకేటి పోషిస్తన్నవేటి? నాయురాలి వయితే నీ యింటిల సెల్లించుకో, ఈధిల కాదు” అని దులిపేసి, వెళిపోయింది.

“...ఆళందర్లోటి లాగుతావేటి ముసిలీ. అసలు దాన్ని వొదిలీసి...” ఆడపడుచు సరస్వతిని చూస్తూ ముసలమ్మను మందలించింది. ముసలమ్మ సరస్వతి వైపు చూస్తూ,

చేతివేళ్ల మెటికలు విరుస్తూ, ఆకాశంలోకి చూసి మొక్కుతూ, శాపనార్థాలు పెట్టుకుంటూ ఇంట్లోకి వెళ్లిపోయింది.

అప్పుడే వచ్చాడు, మధునాయుడు పంపిన వార్డు మెంబరు, సోమయ్య. సరస్వతి అత్తగారి వెంట యింట్లోకి వెళ్లాడు.

\* \* \*

గడపలో బాబు - గుక్కపట్టి ఏడ్వసాగాడు. సరస్వతి బాబుని ఎత్తుకుంది. ఆశీర్వాదం మేస్తారు అంతా చూస్తూ... నిల్చున్నారు. ఎవరినీ ఏమీ అననూ లేదు. అక్కడి నుంచి వెళ్లిపోనూ లేదు. మాస్టారు ఏదో మాట్లాడాలని వచ్చి వుంటారని, భావించి సరస్వతి కదిపింది.

“మేస్తారు, పనేమేనా వుందా? మన కాలనీకే వెల్దామనకుంటన్నాను. మూడు రోజులైంది. అమ్మ దగ్గరకు వెళ్లి...”

ఆశీర్వాదం మేస్తారు ఆలోచనలో పడిపోయారు. ఇక్కడికంటే కాలనీలోనే ... స్వేచ్ఛగా మాట్లాడుకోవచ్చని

“...పదమ్మా నీనూ వస్తాను...” అన్నారు.

ఇద్దరూ ... కాలనీకి నడిచారు.

సరిగ్గా, అప్పుడే కొండవలస నుంచి తిరిగొచ్చింది గవెరి. అమ్మమ్మని చూసి, బాబు చేతులు చాపి మీదకు వెళ్లబోతుంటే -

“ఉండుండు నాయినా! కొండా, పెండిలు తిరిగొచ్చేను. గాలీ, ధూలీ దోషం తగలగల్గు... కాళ్ళు కడుక్కొస్తాను...” అని చెప్పి గవెరి, తలమీది గంపను యింట్లో మూలదింపి, పెరట్లోకి వెళ్ళింది.

“...మూడు లిస్టులిచ్చినా, అన్ని లిస్టుల్లో పేర్లు మనవేగదా? అందరికీ యిచ్చివచ్చు గదా?” సరస్వతి, బ్యాంకు లోనల గురించి అడిగింది, ఆశీర్వాదం మేస్తారు.

“ఊరందరి ఊసు మనకేలమ్మా? దళితులకయితే స్వీములున్నాయి. బ్యాంకు వాళ్లిస్తారు. ఇవ్వకపోతే గవర్నమెంటుకి రాస్తాం. దర్నా, గిర్నా చేస్తాం...”

మాస్టారు జవాబు విన్నాక, సరస్వతి మరి యీ విషయం యితనితో మాట్లాడటం నిరుపయోగం అనుకొంది. గడపలో నున్న మంచం వాల్చి, మాస్టారుని కూర్చోమంది. ఈలోగా, గవెరి కాళ్ళూ, చేతులు కడుక్కొచ్చి సరస్వతి నుంచి మనవడ్ని అందుకొని ముద్దులాడసాగింది. మాస్టారు కూర్చుంటూ ...

“సరస్వతమ్మా ... నువ్వుగాని నామినేషన్ వేస్తావా?” లోగొంతులో అడిగారు. సరస్వతికి బోధపడలేదు. గవెరి గూడా ... యితే చూస్తోంది.

“అదేనమ్మా ... మన పంచాయితీ సర్పంచ్ పదవి. ఈసారి మన షెడ్యూల్డ్ కేస్ లేడీస్ కోటా కింద కొచ్చింది గదా...?” వివరణ యిచ్చారు మాస్టారు.

“అయితే...?” సరస్వతి ప్రశ్నించింది.

“...మరేం లేదు. దాసు, ఎవరితోనో అన్నాడట...” మాస్టారు ఆగిపోయారు.

గవిరికి పొద్దుట దాసు ముదలకింపు గుర్తొచ్చింది! మేస్టారు ... యింకేం విన్నాడో...?

“...ఏటన్నాడు మేస్ట్రుగోరూ?” అడిగింది గవిరి.

“సరస్వతమ్మ చేత నామినేషన్ వెయ్యిస్తానని అన్నాడట...”

గవిరి, సరస్వతి మొహంలోకి చూసింది.

“ఆ మాట నిజమైతే నీ నాగిపోతాను. అమ్మాయిని ఆపేస్తాను. సరస్వతమ్మ వొకటి, నా కూతురొకటి కాదు గదా...” మాస్టారు చాలా లౌక్యంగా మాట్లాడసాగారు.

సరస్వతికి ... ఈ విషయాలేవీ తెలీవు. దాసు ప్రయత్నాలూ తెలీవు. అయినా, దాసు ఈ విషయంలో జోక్యం చేసుకుంటున్నాడని మాస్టారు చెప్పటంతో ... ఏదో కుట్ర జరుగుతోందని అనుమానించింది.

“...అవునుగానీ, మాస్టారూ, ఈ రిజర్వుడు సీటు వలన మనకు జరిగే మేలు ఏంవిటి?” చర్చలోకి దిగింది సరస్వతి. ఆశీర్వాదం మేస్టారు జవాబు కోసం వాసాలు లెక్కబెట్టారు.

“మన కులం అంటరానితనం పోతుందా? మనకు భూమిమీద హక్కులొస్తాయా? మన బ్రతుకులు మారతాయా...?” ఎన్నో ప్రశ్నలు, సరస్వతి వేసింది.

“రాజ్యంగబద్ధత కోసం... పంచాయతీ నుండి, పార్లమెంటు దాకా దోపిడీ వర్గాలు... ఎన్నికల తంతు నిర్వహిస్తారు. గానీ, ఏ ఎన్నికల్లోనా ప్రజలు గెలవరు...” జగదీశ్ మాటలు గుర్తొచ్చాయి సరస్వతికి.

“అధికారం చేతికొస్తే ... అప్పుడైనా కొంత మార్పు తేగలమేమో గదమ్మా...?” జవాబు వెదికి చెప్పారు మాస్టారు. మాస్టారి గొంతులో నిజాయితీ ధ్వనించింది.

“..నిజంగా, మనచేతికి అధికార మిచ్చేస్తారా?” సరస్వతి ప్రశ్నించింది. ఆశీర్వాదం మేస్టారు

“ప్రయత్నిద్దాం! ఆలోచించి చెప్పు. ఎల్లండే ఆఖరు రోజు. నువ్వు పోటీ చెయ్యకపోతేనే అమ్మాయిచేత నామినేషన్ వేయిస్తాను. మన పేటలో మరెవరూ పోటీ చెయ్యరు.”

“... మరి, మాదిగవాడ నుండి ఎవ్వరూ చెయ్యారా?” ప్రశ్నించింది సరస్వతి.

“వాళ్లనీ కలిసేను. మనమంతా దళితులం, మన మధ్య చీలికలు తెచ్చి అగ్రవర్ణాల వారు లబ్ధి పొందుతున్నారని చెప్పాను. మాదిగవాడల, ఎవరికీ ఆ ఉద్దేశం లేనట్టే...” ధృవీకరించేరు మాస్టారు.

“...ఆళకి లేప్పోయినా, నాయుడోరు కలిగించరా...?” గవరి అనుమానాన్ని వ్యక్తం చేసింది.

ఎందుకిలా ప్రశ్నిస్తున్నారో ... ఏమన్నా పోటీచేసే ఉద్దేశం వుండి ... ఇవన్నీ ఆరాలు తీస్తున్నారా తల్లీ, కూతుళ్ళూ ... అని మాస్టారు అనుమానించేరు. అన్నీ, ఆలోచించే-

“... ఉన్నాయమ్మా... రాచకీయ ఎత్తుగడలు. చెప్పలేం...! దించినా, దించొచ్చు! అయితోకటి, మాదిగవాడల ఎవురు దిగినా గెలవరు. మనపేట చీలకుండా వుంటే చాల్చు. రైల్వేస్టేషనూ, ఊరిలో సగమూ - ఎలాగా మనకే పడతాయి. సంగమంది గదా? అందుకే ... దిగితే సరస్వతే! లేప్పోతే మా అమ్మాయి అయితే గెలుపు మనదే. తిరుగు లేదు...” చెప్పారు మాస్టారు.

“...నాకా ఉద్దేశం లేదులెండి...” తన నిర్ణయాన్ని వెల్లడించింది సరస్వతి. ఆశీర్వాదం మేస్టారు ఆనందంగా చూసేరు.

గవరి, సరస్వతి వైపు చూస్తూ ... ఆలోచిస్తోంది. ఒక విషయం తేలిపోయింది. మరి, రెండో విషయమో ... దానికి సరస్వతి నిర్ణయమేవీటి? అసలు, ఇంతకీ ... దాను దీనితోనే లంకె పెట్టాడేమో? ఈ విషయం ఒప్పుకోకపోతే మరి రెండో విషయాల ఊసే వుండదేమో? గవరి ఎంత ఆలోచించినా, ఏదీ స్పష్టం కావటం లేదు.

“...అయితోస్తానమ్మా మళ్లీ కలుస్తాను...” మాస్టారు వెలిపోయేరు. సరస్వతి గూడా, బాబు కోసం చేతులు చాచి -

“మరి, నీనూ వెళ్తానమ్మా. పొద్దుబోయింది. వంట చెయ్యాల...” అంది.

“...ఈ రాత్రికి వుండిపోయే. ఇప్పుడెల్లి, పిల్లడితోటి వంటేటి చేస్తావు” సరస్వతితో, బోలెడు విషయాలు మాట్లాడాలని వుంది గవరికి.

సరస్వతికి గూడా మనసు బరువుగా వుంది. ఇంట్లో యిబ్బందులు, అత్తవారి ఆదిలింపులు, భూమి గొడవలు, బాబు భవిష్యత్తు... తల్లి పక్కలో దూరి, మనసులోని బాధలన్నీ తల్లితో కలబోసుకోవాలని వుంది సరస్వతికి.

“...బియ్యం కడిగి, ఎసర పెడతాను. కసంత, ఆ చింతపిక్క తీసి, పులుసు పెట్టు...” పని పురమాయించింది గవరి. సరస్వతి, బాబుని కుదురుగా కూచోబెట్టి చింతపండు గంప అందుకుంది.

“..కొండొలస జన్నోడి కూతురు లాకి యిపాలి నిన్ను తీసుకొని రమ్మన్నాది...” ఏదో మాట్లాడాలని, అందుకు ఉపోద్ఘాతంగా... లాకి కబురు చెప్పింది గవరి.

సరస్వతికి లాకి వైపు ఆలోచనలు మళ్లీయి. తొలిసారిగా, సరస్వతీ, జగదీశూ ... జంటగా అడుగు పెట్టింది కొండవలస జన్నోడి యింటనే! లాకి. ఆడపడుచులా ...

జగదీశు సిగ్గుపడుతుంటే ... తలుపు కడ్డం నిలబడి ... ఆడపడుచు కట్టుం అడగటం...!  
జగదీశ్ బంధువులు దాడికి వస్తే... అన్నల దాకా విషయాన్ని తీసుకెళ్లిన లాకి...!

“...లాకి దళంల సేరిపోద్దాట...! పెళ్లి జేసుకోమంటే యినకుంటండాట...” గవెరి,  
లాకి తల్లి చెప్పిన విషయాలు చెప్పింది. సరస్వతి ఒక క్షణం మౌనంగా వుంది -

“...జెనమ్మా ... ఈ మధ్య నీకు ... శీను అన్న కలిసేడా?” అనడిగింది. సరస్వతి  
ఎందుకడిగింది శీను గురించి ... అని ఆలోచిస్తూ ‘లేదు’ అని చెప్పింది గవెరి. చింతపండు  
కొద్దిగా తీసి, తల్లికే అందించి -

“...నీకొక్కదానికే... ఎసరు బెట్టుకోమ్మా. నేనెలిపోతాను. ఇంటిలో దీపం  
వెలిగించొద్దా...?” అని చెప్పి బాబుని అందుకుంది సరస్వతి. లాకి భోగట్టా విన్నాక...  
సరస్వతికి... శీను అన్న మాటలు... “గత పోరాటాలకు నేటికీ ఎంతో తేడా. ఇప్పుడు స్త్రీలు,  
దళితూలు రంగం మీదకి వచ్చేరు. ఈ రెండు రంగాల్లో ఉద్యమాలు అభివృద్ధి కావాలి.  
సరస్వతక్కా నువ్వు ఉద్యమం కోసం...” గుర్తొచ్చాయి. ఎందుకో... ఒంటరిగా... తన  
యింటిలో... బాబుని కౌగలించుకు ఏడవాలన్నించింది సరస్వతికి.

“...ఓనిదేటి? ఉంతావనుకున్ను...” ఆశ్చర్యపోతూ గవెరి, బ్రతిమాలింది.

“లేదమ్మా... ఇల్లు చీకటి చెయ్యగూడదు. వొస్తాను...” అని బయల్దేరింది సరస్వతి.

కూతురు వెళ్లిపోవటంతో గవెరికి ఎక్కడలేని నిస్సత్తువా కలిగింది. వంట  
చెయ్యబుద్ధి పుట్టలేదు. బియ్యం ... ఎసరలో పొయ్యకుండా తిరిగి డబ్బాలో పోసేసి, పొయ్యి  
ఆర్పేసింది. అలా, దిగాలుగా, యింట్లోకి వచ్చి, చాపయినా పరుచుకోకుండా ... నేలమీద  
వాలిపోయింది. నిద్రలో ఎన్నెన్నో కలలు. కన్నవారింటిలో తన బాల్యం, సరస్వతి, జగదీశ్ ల  
పెళ్లి, జన్నోడి కూతురు లాకి దళంలో కలిసిపోయినట్లా, ఆశీర్వాదం మేస్తూరి కూతురు ...  
సరస్వతి కాళ్లకు మొక్కుతున్నట్లు ...ఎవరో ఒక చంటిపిల్లాడు ... చప్పట్లు కొడుతూ, తడబడు  
నడకల్లో ... ఎటో...ఎటో ... వెళ్లిపోతున్నట్లు ... వాడికోసం ... పెనుకేక వేసింది గవెరి.

అంతే! మెలకువ వచ్చేసింది. త్రుళ్లిపడి గుండెల మీద ... తుంపర్లు ఉమ్ముకుంది.

బాగా రాత్రి అయినట్లుంది. వీధిలో మనుషుల అలికిడి తగ్గింది. గవెరి, లేచి కూర్చొంది.

ఎవరిదో ఏడుపు విన్నించింది. గభాల్లు... కలలో విన్నట్లుగా ... లేచి వీధిలోకి  
వెళ్లింది.

ఇంటిముందు ... దాసు కూతుళ్లు యిద్దరూ నిల్చిని ఏడుస్తున్నారు. గవెరికి  
గుండెలు కలచివేసాయి. గభాల్లు మనవరాళ్ళను కౌగలించుకుంది.

“...మరేమో ... మరేమో ... మా నాన్న మమ్మల్ని తగిలేసేడు...” ఇద్దరూ ఒకే  
గొంతుగా పలికేరు.

ఇద్దర్నీ ... ఇంట్లోకి తీసుకొచ్చింది. దీపంబుడ్డి వెలిగించింది. దగ్గరగా కూర్చోని వారికి అనునయిస్తుంటే ఆశీర్వాదం మేస్తారాచేరు.

“...అమ్మా, గవురమ్మా... మరి, మా అమ్మాయి... పోటీ చెయ్యడు. చెయ్యనివ్వను. ఆళ్లతోటి వేగలేను! సరస్వతినే నిలబెట్టు...” ఏ కారణం చేతనో మాస్తారు భయపడుతున్నారు.

గవిరికి లీలగా ఏదో అర్థమయ్యింది.

“...మేస్ట్రుగోరో...! మీరెరగని తల్లీ, కూతుళ్లం కాము మేము. ఒకరి సంపాదన కాశపడో, ఒకడి బెదిరింపులికి జడిసిపోయో ... గంగిరెద్దుల్లాగ తలలూపటం మా కలవాటు లేదు. ఆడు అల్లుడు కాదు...! ఆడు ఎవుల్ని జడిపించగల్గోగాని, మమ్మల్ని గాదు.

ఇప్పుడికే ఒక కూతుర్నిచ్చే... ఇంత అక్రమానం అనుబగించేను. ఇంకా ... మరొక కూతుర్నిస్తానా? అసలాడి గాలి, యిదిగిదిగీ మనవరాళ్ళ మీదకీ రానీను. మాకొద్దు ఆడి పదవులూ వొద్దు... ఆడిపంచలూ వొద్దు. ఆడి మర్యాద మీద ఆడున్నాడా మంచిదే! లేకపోతే... ఆడికో నాకో నూకలు సెల్లిపోతాయి భూమ్మీద! ఆఁ...” గవిరి దీపం బుడ్డి వెలుగులో ... ఎర్రగా మండుతున్న కొలిమిలా కన్పిస్తోంది.

ఆశీర్వాదం మేస్తారు, చేతులెత్తి శలవు తీసుకున్నాడు. ఆ కొన యింట్లోంచి గడ్డెమ్మ గొంతు ... గట్టిగా వినిస్తోంది.

“...సారా వొండినోళ్ల నొదిలీసి గండలు... మా యిళ్ల మీద పడతారేటి? ఆళ బుర్రలు పేలిపోను...” గడ్డెమ్మ శాపనార్థాలు ఇందిరా నగర్ కాలనీ అంతటికీ వినిస్తున్నాయి!★

ఆహ్వానం మార్చి 1997